

Aseunio Ngina Ka Ateran

Los Angeles, California USA

65-0429E

1 Ngikadiekak ngulu alalak. Ngapedori ayong adolikin ikec daadang apei dolokinet. Nai, topupok.

Alakara ayong ayakaun ne nabo, nakuwarina, tooma kai ngina apolon na ngina ebusan, kiding atukot angitunga angulu eumokina. Ka ayakai isua alomun tooma, alokinga kaama, ngadi dakikai nguna alunyar, Temasi ngitunga ngulu awaasi alorukude ebe nyelomunete ikec tooma. Ka abu ayong olimu, "Ejok, acepak apedori ayong akiwarakin iyes adio gule." Ka emam ngecamakina ikec adokun kwap. Angun ikitimito anarai emam iwon agule ngina lolom anguna kec. Apotu ikes temasi eleleba akai ngina alo kwap. Ikitimito anguna angun. Nai ikilakara iwon ayakaun nege, ka alakara aanyun atukot ngina ajokan ngina angikejanakinak, ngimucuruth anege, ka iyes ngulu iwoikinito nguluce anakiboisio anguna egelegela ka akwap.

2 Abu oriamu arerengu ngina ka erwor ataparac alosaa ke ecai, nguna kire amina ayong araut eka akereru erwor alokingaren ngitunga ngulu ajokak lu. Ka ayiai ayong na kou ka akirot ngina abala ebe: *Nyirumete ngapoco ka ngakima edula*. Emam pa abu ayong erikak ngun. Ka emam pa arai adiakaret alokaato. Abu inges kikatak alimokin ngikawoikinitok acamakin isuwa akiyatakin akiboi iwaadio cici, nai emam ngepedoro inges etic ngun. Alakara ayong anguna angun., lokaato Demos. Ejuwak ngun neni erai nooi. Eketalakarit ayong iyong anguna ka akon patanu, ka ngina angin tunganan. Nai emam nyecamakina ikec isuwa etic ngun. Abu nai torau isuwa agolokin akimor ikwangina. Egeunio moi nabo anen, apaki ace, anguna ka angetakin ngun: *Emam ngirumete ngapoco ka ngakima edula*. Ipotu iyes tomisiut ngun, iyies ngulu kwari iyakasi ne aa? [Tobongokini atukot, " Ee."] Atami arai nguna etemokino anguna ka amisiun.

3 Tokona, ayeni ayong, nakuwarina, eyiai atukot angikapolok, dang, angun ngacamit ayong akisiriya iyes anege ekawoyan koter nyitwaniyasi iyes ngun. Anerai, atami ayong kire atemar erai ngun eborosit neni angitunga angulu erai ngikanupak apentecost, atukot ngina aanyunitai iwon akuwari nginace. Atukot angitunga anguluko kajokak, ka ngabongonokineta nguna ajokak, kidiriyete. Apotu okoinakis ayong apupun ejok noi, aanyun ngun. Ekinyomit ayong atemar isirerengi Akuj ngun, nakuwarina. Ka idio ngini ingolikini, tonup. Akakilip ngina akire ngin.

4 Ka ngakiteyenunet nguna alalak eponito tooma, nakuwarina, anabasa ka nganyarayet anasim, angulu alalak angulu angaleut anakiramun ana. Abu ayong olakar anguna angun. Atemar, Ebe, aanyun ngitunga ediekasi, erai ngin akakijaanakin.

Anyoununui ayong alimonokin anege. Iyete iyes, atemar emam ngarai ayong ekalimonokinan. Nai aayong, kaapei ka nu, ngakamusugui nguna ka angajep a Kentucky, "Ngakeng, emam ka ngakiro ngun daadang, angun emam nya pedori ayong alimun atemar arai ayong ekalimonokinan ngolo angarwa anu. Emam ngapedori ayong ayaari akibois ngin, narai emam ngasiomit ayong.

Nai akaminakinit ayong erwor nguna ayeni ayong dang, neni anguluce, kori nguna apupi ayong atemar ayeni ayong, neni anguluce, epite ngolo esisaunia ayong, epite ngolo eyakar inges neni kang. Inges erai akakiyar daadang, ka daadang nguna atamakinit ayong aruwor, ka nguna alalak akiloit nguna atami ayong, atemar ayakaunotor ayong ekone, ka agogongu, anakwap, ngina araakar ayong idya ngini cici. Nai alakara ayong nooi anguna angikonei nakuwarina.

Ayong...[Temari lokaato, "Ayakar ayong ationis adio ngina ka akiirar alokau aina, lokaato Branham. toapu ne."] Okoi, ikitimito ayong. Angopiyasi nguna sek abala olimu anege, aiwace, tema inges.

5 Tokona, acorothiar jik nakimor, obobogiosi nakigiret adio nguna sioman. Akaminakinit ayong akisiom Ebaibul, narai erai akirot ka Akuj. Anupit ayong ngun. Ka anupit ayong atemar erai akirot ka Akuj ngina emam aoliyor. Ka tokona ikiyakar ayong ngadi kigiret nguna egirit ayong nege, ka ngace cetununuyet nguna alemuni ayong, ngadakikai ngakudio, acepaki ngadakikai ngatomoniomwon- angakan.

Kotere ikilomari iwon kinga aanyun atukot angikapolok ngina ajokan ngin nabo nakuwarina. Ka anupit ayong ebuni Akuj akisirereng iyong ngirwa daadang. Ka ayeni ayong nguna ebeit iyong etic. Ka ebeit ayong alosit Tucson, toraibo, nakuwarina, toanyu, totamak nai iyong. imei iyong amotoka ngisai ngitomon.

Ka anyounit ayong kekwaye nganamio, ka iitana ayong oriamu ekwaikwai ngolo alolibakonyen ngolo eyiai apukan akisieme nataparac. Angun iitana ayong akidol amaga. Abu ayong ekaca nu, bien nginace, ka emam ikec ngecamunete nabo abongokinet ngina ebala emam, "emam" nabo tokona. Ka abu ayong oriamu epei nabo ngolo ateregege ka ngolo ka edeke angilac, ka ekakwaikwai.

6 Angun, alakara ayong anguna ka arerengu ana, kaapei ka akiriamun ngina ajokan naga eringa atukonokin. Abu kire kitalaka ekatau. Irakasi iyes atukot angitunga angulu ajokak. Ekinyomit ayong atemar ikisirerengi Akuj iyes.

Ngina ebunio apaki ngina apolon ngina...etyang ngolo apolon ngolo eperi alo kyekwaye, Ngolo etorit

Alaska, ngidirwa ngulu alunyarosi, abu kimasu nabo ekekosim nabo ataparac na, tomanite anatyaret akirimun Wahington. Kepedo tar adolun nege, kaapatanu noi. Ka arai kakalimoki ayong ekuwam kire...

Ayiai ice abongokin...ekengisite ayong atemar ebe, "etakanunete monokwa nugu anege, lokaato Branham aa?" Mam, emam ngayeni ayong ngun. Emam jik ngayeni ayong, akitodol ngina ayenunia ayong. Nguna akire ngun.

Eitanit ayong jwijwi araut ngolo ekinyoma aneni kus. Emam ngalosi ayong atamanakin, kori akisitiya ngatameta anguluce, kori ngace, nguna anupit ayong, kori ibore ngini ikoni nen. Ngina akalimokinia ayong iyees, itodolokinosi. Ejok, iitana Inges okolimok ayong, ekingaren, ido nai okolimok ayong iyees. Ayeni ayong atemar eyiai akwap nadoketai ngina eloilokinor. Eyakai iwon nasalunet ngina ka apaki. Nai ipei bore ekatak ayong arau...

7 Abala lokaato Shakarian ataparac na, epite ngolo aaminar inges alosenen lodereth ngolo ka akilipanakin, ka otiyari kwap ama ka ariamun ngakadio erring ngitunga ngedoluno, engolianak ikec, ka aanyun kerai nguna alimokinit ayong ikec igiritai. Igirenenete ikec gadi daadang nakadio nguna ka akilipanakin, iyenete iyees ngun, ka eitani inges aanyun arai kerai kire. Abala inges, alotooma amiyat nguna esiemet inges, amam anen ngina adiakara. [Temari lokaato Shakarian, "amam apei dang ngina ediakara." Ka emamukaun adio ngina ediakar, toanyu, narai, arai ca kerai Akuj. Arai ca kulunyakini ayong elope tooma ngun, ediakara nai anageunet.

Apese ngina cici ngina iboi papa keng, akapupokinit ayong tokona, abubu neni kang, nyelwana apaki ngin. Ayakatar inges akirujasit. Tema inges, Lokaato Branham, nyo apolou ka akirujasit ana?"

Abu otema, "emam ngayeni ayong, nakaato. Engitingituni ayong, arai kakalimokini ayong Ekapolon." Angun abu ayong olot ka ekatak akingit Ekapolon, nai emam Inges ngebongokino.

Abu apese ngina cici tobongu nabo. Tema, "Ejok, tokona ngiani akilocunet ngina ka akirujasit?"

Abu ayong otema, "bwa lalo, kiboikin kwap." Abu ayong otema, apakon ka atokon erai ngikakonei ngulu ajuwak. Toany? Ka eponito ikec erot ngol daadang alo Canada, eyengut alotic, ka iboyete anege kaapei ka ayong. Eupito ikec nu nguna ekatakinit ayong alimun. Ka emam nguna ka aliokonu nguna alimok ayong itunganan idio, olacakina, anakiyar kang. Atami ayong ayeni apolou ngina ka akirujasit. Nai akitodol ngina aanyuwaria ayong elope akirujasit ngin, ka okolimok inges ayong akepolou, emam ngapedori ayong alimokin iyong. Toanyu arai kayeu ayong idio bore, eyakaun apaki ngina ikiitanitor iyong ayong alokiding atwanare ka akiyar, ka tomam ngiyenuni iyong kerai akinup ayong kori mam."

8 Arai akalimok ayong iyees ibore alokiro a Ekapolon, erai nguna akire ngun. Inges ngolo akalimoki ayong ngun. Ka ebica, alokaru alu daadang, anakwap daadang, ka akirimor akwap, emam nguna ediakara tar apei paki. Narai...ka, tokona itunganan emam ngepedori arau ngolo emam aoliyor. Eyangaikini ekuwuam ka Akuj etic ngun.

Ka tokona ayakar ayong eemut ngolo awoikinit ayong. Ngapakio nguna alalak ekatakinitai ayong, alokiding ngitunga, ejok, esibit itunganan ngini emam pa kiboikino kwap ka atamakin adakikat apei, ebe erai itunganan yegen ngini, aronon, ebe emam ngamina ayong ngitunga, ka ebe amina ayong adungudugu ikec. Ka emam ngikote nen. Emam ngikote nen. amina ayong ngitunga. Nai, iyeni iyong, ikiteteni amina.

9 Arai kiboionokin ikonikoku lorukude kinga amaga, ka tema iyong, "Junior, lominat, nyakacamit ayong iyong alokinga kaama, nai..."ka tolunyanar ngamotokai alodiye keng, ido kinyaku iyong inges tooma kai. Ka toem inges nabo kinga. Kaninyo, iitana iyong akiteten inges. Arai kimina iyong inges, itetenikini iyong. Iitana.

Arai kianyu iyong itunganan ilemlemo anangolol, eyai Alomar nabwal, anatuba angina cici, ka toyeni iyong atemar elosi atuba ngin alumor ngina edolio nabwal, ipedori iyong alimun, "Yokana, iyong, acepak iitana iyong mono atamakin eroko, atenukwa emam ngipedori iyong angetakin?" Arai kayeni ayong atemar emam ngepedori inges, alosi ayong ekatak akiriun inges kinga atuba, arai kapedori ayong, narai erai amina itiyiai ngun.

10 Ka tokona, alotooma ngalimonokineta nguna erwor ayong, emam ngekatakinit ayong ayaun adio kitatam, kori ngace. Etiyiai ayong ngun alokanisa kang. Nai alokinga anege alokiding ngikiliok ka ngaberu nguna angidinio angulu egelegelya ka ngatameta nguna egelegelya, ayiait ngiboro ka apatanu, etacau; nai kitemokino anadoketai ngina arai kikiwuritai iyong kan Ekuwuam ka Akuj, anupit ayong imisiuni iyong nguna apeleikinit ayong, alokiding ngikiliok ngulu erai ngikristo, ngulu a Methodist, Baptist, Presbyterian, anu ngace.

11 Tokona, nakuwarina, acamit ayong akigoliyar lokitabo ngolo ka Ageun, ekek 24. Acamit ayong akisiom ageun alongaet angolo 12 alokek 24 angolo ka Ageun.

Ka abu inges tema, OKOE EKAPOLON AKUJ... ekakapolon Abraham, ekelipit ayong iyong, kiyakikinai akingarakinet ngina kaatipei nakuwarina, ka kidodiu akision neni a ekakapolon Abraham.

Toanyu, awoi ayong nege alokare angakipi; ka epote ngapesur angituna akiwok ngakipi:

Tocamak totakanut, ebe apese ngina alimokini ayong, toatou akon mot, ekelipit iyong, ake nguna matan; ka tolim inges atemar, Tomat, ka eruwakini ayong ngikoni kaala dang: kimiek nginapei ngin toruwor aberu ngina itemok Iyong anguna a ekon ketiyan Isaac; anen nai inges ayenunia atemar idodiu Iyong nenkang akision kon neni... a ekakapolon.

12 Ka alotoma Ekitabon ka Apukokinio. Inges ingarenit alobaibul, Ageun. Tokona, anasalunet ke Ebaibul, acamit ayong asiomun alokek angolo 21 Apukokinio, engaet ngolo 9.

Ikiyeni iwon akigiret ngina ka Ageun anege...tosiom ekek ngol daadang arai kicamit iyong. Erai Akuj iyakit Elieza. Kori, Abraham iyakit Elieza, kitimoi ayong, aseun ateran anguna ka Isaac. Ka abu Rebeka ngina ebusan bu kinga, akitodolikin akilip ngina- ngina abu Elieza, eketiyan ka Abraham, kilip.

Tokona alotoma engaet 9 torai ekek ngolo 21st ka Apukokinio.

Tosodi bu epei alopian angulu kanikaarei angulu ayakasi ngabakuli nguna eleleba ngakisicanet nguna kanikaarei nguna ka awasia, kirwor ka ayong, tema ebe, bua lalo, ka eketododini ayong iyong ateran, aberu a Imesek.

13 Tokona acamit ayong alemun akou angakiro, nakuwarina, anguna: *Aseunio Ngina Ka Ateran*. ka nugu, arai kikami lokatokang anege, erai naga akinaada ngina ilosi iyong ngaren akipotor kinga

Ka tokona, alotooma nu, emam ngerai atemar erwor ayong nugu neni ka atukot angina eyiai nege, nai elosete ngakinandai nugu nakwapin daadang. Ilocunitoi alotooma, alotic, okoe, etic ngolo apolon ngolo angangajepa, tari nakwapin nguna angikapir anakwap daadang. Iyakiyo isuwa ikes ngakinandai nugu, ikongin, alotooma arionget a ekanisa. Ka ilocununuyo ikes. Ka alotooma ngamon angakwapin Angikerionok, ka India, ka akirimor akwap daadang, inges elosete ngakinandai nu.

Tokona, Aseun Ateran!

14 Alotooma ngiboro ngulu alalak anakiyar ikiinakinitai iwon aseun. Erot ngolo ka akiyar, dang, erai aseunet. Eyakare iwon ka apedor akiryenyun ngiyoko rotin, aseun eyoko rot ngolo ikicamitor iwon ngikulepek ayaria.

Akisiom dang erai aseunet. Ikipedori iwon aseun kikilos akisiom, kori nyikilos akisiom. Ngin inges aseunet ngina ikiyakar iwon.

Nguna ajokak ka nguna aronok dang erai aseunet. Angolo kile, angina beru, edya kori apese, iitana aseun arai kelosete ikec akiyar akiyar ngina iyookino kori mam akiyar akiyar ngina iyookino. Erai aseunet.

Aseunet erai ibore ngini apolon.

Neni moi ilosi iyong arubakin erai aseunet. Ka acepaki, nakuwarina, epote ngice alokiding kus akitiyaun ngun- aseunet, neni rwanu iboyo iyong ngikaru kangikaru, eringa akimor naga nyedauna nakuwarina. Eyakaun apei paki, ebe, arai kimulenit iyong Akuj ngarwa nguna alalak, eyakaun apei paki ngina imulenio iyong Inges ngina esidion. Eyiai eger kiding akision ka etube. Ka erai ibore ngini aronon anguna a ekile kori aberu, edya kori apese, akikalang eger ngol narai emam nabo akibong kaku kidau iyong akilamar lowaiye ke eger ka atwanare. Angun, nakuwarina, erauni apaki ngina elemuniata ngulu alalak akec seunet, neni iboyoto ikec aneni emam asalunet.

15 Eyiai ace seunet ngina ikiyakar iwon anakiyar, inges, irukitos ngini kiboyet anakiyar. Ekile ngolo cici kori abru ngina cici, ngina eyiai akikalamiyar kinga anakiyar, einakinitai apedor aseun. Eseuni ekile ngolo cici. Eyakar aberu ngina cici apedor acamun kori akinger. Nai eringa erai aseunet, alowaitin angiarei. Ngulu yarei apese ka edya, eyakatar ka apedor aseun.

Iyong dang, iyakatar ka aseunet ikwa ekristoit.

Iyakar iyong aseunet ngina iseunia ekanisa, anege alotooma Amerika, acepaki, ngolo ipedori iyong alosenen. Erai ngin akon lacakina ikwa ngulu ka Amerika, aseun edio kanisa ngolo icamit iyong akimamar. Erai ngin aseunet. Nyebeit iyong alosit neni a edio alotoma kec, angolo ngicamit iyong. Nai arai kicamit iyong akilocokin aneni Amethodist alosit Baptist, kori alo Katolik alosit Protestant, kori iwace, emam itunganan ngini ikilimokini iyong kori ainakin alosit lokanisa ece. Erai ngin ayoko camit. Inges ebasi ngiyok kisila. Ngini tunganan eseuni nguna keng. Aseunet ngina ka edin, ka erai ibore ngini apolon. Ekapolon kigarakinai isuwa akiric ngun alopite angolo ikipedoria.

16 Iyakatar iyong dang aseunet. Ngina iseunia iyong ekanisa lo, ipedori iyong aseun kerai iyong alokanisa alo, kiseuni bo ekanisa ngolo epedori akitenar iyong nasalunet ngina ruba. Ipedori iyong aseun

ekanisa ngolo eyakar ngikisila ngulu ka akitatam (creed), atemar imina iyong atamakin ebe ngikisila ngulu ka akitatam [creed] inges icamit iyong. Kori eyakatar ekanisa yege ngike kisila ngulu ka akitatam [creed].

Kanabo anen toyai akirot ka Akuj, ngina abeit iyong toseu. Iitana iyong aseun.

Eyia ngikisila ngulu ngigiritai alokidingiyok, angulu ka aseun.

Eyia ngikisila ngulu emam ngiriritai alokiding yok, ngulu ka aseun.

Anupit ayong arai Eliya, apei paki, alomoru Kamel, kedaun ejiye ngolo eanyunere ekelounan, alotoma apapki ngina apolon ngina alalaunia acanao ngina eyapi iwon alomar tooma tokona. Ka acepaki epedori torai iyong kori ayong, nakuwarina, iwakinitere isuwa aseunet naga, ikwa alomoru Kamel. Kaa alacakina, otemasi itiyasi tokona, ana akwap daadang, tokona. Nai eyakaun apaki ngina ebeitor iyong atiakun aseunet.

17 Ka iyeg ngikiliok ngulu iyakasi nege, angulu angikanisai angidinio, tonup iyong nu, ebe ikidoloki ayong apaki, ngina ilosio iyong akiwakin aseunet. Ibuni iyong alosit lokansol ngolo ka akwap, kori emam ngilosio iyong aruwor edio din nabo jik. Ebeit iyong etic ngun, ka eyapi aseunet ngin tokona.

Ka erai ibore ngini aronon arai kidar iyong akitodol esaa ngolo esidion, dang, narai ipedori iyong akimatang ibore ngini nyipedori iyong ikiwatiatar nabo jik. Iyeni yong, eyiai apaki ngina epedorere ikicik iyong, anen, arai kikalang iyong eger ngolo ka akicikio, ikimacari nai iyong lowai yege, alamu.

18 Totamunite, ngina abunio esaa ngolo ajubili, tomete esacardoti ka tokusi arupepe, kotere elacakinio ngolo pito daadang. Nai arai kengero ikec acamun akece lacakinio, ayayio loyekalu, lopir, toruboi ake kit, erai nai inges akijaanakin eke kapolon jwijwi. Ewakinio nakit keng erai akisikwanet, ngina ka akiirar. "Ebuni anupit anguna ka akiirar." Abu inges kiira arupepe ngin, nai pa abu inges tocam apupokin.

Ka ngapakio nguna alalak, iirarete ngaberu ka ngikiliok akiyookino ka Akuj, ka toanyut inges itojokitai ka ipimitai, iyookino, nai toringa emam peecamito akiirar. Eya ngace peleikineta. Eyia kwana ngaseununuyet ngace nguna eyakatar ikec, akilo bo akitereikin ka akiyookino ka nguna akire, angun egolokinio ngaki kec alo emut. Emam nyiirarete ikes nabo. Aka kitatamet neni kus, ngina irworia Akuj lotau kon, tosubakin atipei.

Abu Eliya iinaki ikec aseun, ngina abeitor: "Toseutu iyeg nakolongit na ngolo ijaanakinete iyeg. Arai kerai Akuj Akuj, kijaanakisi inges. Nai ani kerai Baal Akuj, kijaanakisi inges."

19 Tokona, ikwangina ikiteo iwon atemar ngiboro ngulu ka akuwan erai akisikwanet angiboro angulu a Ekuwuam, ikwangina etoritere iwon nguna amoritai ataparac naga, ikwa akolong ka ekeyakae. Arai ngin eka Baibul ngolo a ekingaren. Eroko ayong ngesiomuna adio karitas alotooma Ebaibul, ayeni ayong Akuj. Narai, igiritae Ebaibul nakiboisio daadang nguna aloyakae, ka iriamara ka Akirot ka Akuj: ikwa atwanare, ka anukio, ka ayarun ngina ka eyakae; ka epite ngolo elomunia akolong, elosio, edoyori, etwani, toyaru nabo. Elalak ngiboro ngulu epedorere iwon akisikwania, Akuj alotooma eyakae, nguna mono eisikinio iwon, anguna ka akimor ana.

20 Tokona, arai kerai ngulu a ekuwuam, kori, ngulu ka akuwan akisikwanet ngina angulu ke ekuwuam, angun, aseunio ngina ka ateran, anakuwan, erai akisikwanet ke aseunio ka ateran, ka ateran, alotom ekuwuam.

Tokona, erai ibore ngini ka acoit ngina ikilosio iwon aseun aberu, ekile, narai ikoni akikonget ne "mati ikityak iwon atwanare." epite ngolo ebeitor iwon akiricitor ngol. Ka iyiai iyong akikonget ngin ngaren Akuj, ebe atwanare bon inges ikityaki iyeg. Ka atami ayong atemar... Ekile alotooma ngatameta nguna ecayete, ngolo esubanakinini nguna alogaren, ebe ebeit inges tocoikina kojokan eseuni aberu. Tocoite nguna itiyiai iyong. Ka aberu dang ngina eyiai aseun ekile, kori acamun aseunet ka ekile, ebit tocoite nguna itiyiai inges, ka nooi alorwa alu. Iitana ekile totami ka kilip eroko inges ngeseuna aberu.

21 Atami ayong, nakuwarina, nguna ayaut ngikesio ngulu a elakit tokona, erai ngunu eraakar iwon ngulu ka Amerika ingarenit anakwap, alokesio angulu ka akilak. Erikitoi iwon akwap neni etya. Elalak ngikesio anege adepar adio kibois anakwap. Elal alakanot anege akilo adio kibois aiwadio adaadang, ebuku lo, ngolo ebeit araut, ka ngolo etamio nooi, ikwa ebuku ngolo a ekristayone. Utukui ngiyenyi, ngiyokokotyo ngulu ka alakanot! atami ayong, nguna eyaunit ngun, erai narai anyout ngitunga aneni ka Akuj ka ngaberu dang eidyasi aneni ka Akuj.

Ka ikiriamuni iwon, atemar, arai kilip ekile ka kilip aberu dang anguna angakiro anu; meere akitere ngakojen nguna akwangak, kori ngiseketa ngulu etiroko, kori nguna ikiote nen, kori amina ace ngina ka akwap; nai kingolia mono neni ka Akuj, ka tolim, "Akuj, erai naga akon camit aa?"

22 Atami ayong, alorwa alu, apetun akoko, ikwa alosukulo dang. Ngina eponiata ngidwe, nataparac, ngidwe ngulu alalak alojiranin, ka ngikonei kang, epote diye temasi, "Lokaato Branham, ilipi iyong angunakosi aa? Eyakare isuwa akingito nakuwarina. Etiyai ayong akuwari kya, ka ibi ngakapakina ayong.

Kilip anguna kang." Atami ayong atemar idio koku ngini a esukul, arai kicamit iyong, ka ngikauriak eyakasi lomesa ngolo ka ataparac, ipedori iyong alimun, "Toto, eyakatar Yokana akingito nakuwarina. Elipa tokona anguna keng." Atami ayong iloiti ediopite ngolo itiyator iyong alotoma edio rot, kori akitere nakaratas aice koku tokokoe, atami, arai tolomuni iyong kinga ka kilip anguna angakiro anu.

23 Ka arai kisisiau iyong nguna itiyao iwon eyakai alosit lokiitanu, ngina ikiseunia iwon ayok beru, kori ekile, arai kisisai iwon ngun! Iitana ekile kilip kojokan, arai mam inyasuni inges akekiyar ngikaru daadang. Totamunite, erai akikonget " akitodol ngina ikityakia iwon atwanare," ka inyasuni inges akiyar keng arai keyakaunotor inges aseunet ngina aronon. Nai arai keyeni inges, atemar erono akeseunet ido kiita inges aberu ngina ngitemokino aruwor akeberu, toreikin ca inges ikongina pei, erai nai ngin akedyakaret. Keyaa aberu ekile ngolo ngerai ngolo keng toyeni dang atemar emam ngol nyiriamara ka araut lokile kon, erai nai ngin akoni dyakaret, kidaiunit iyong ayenun nguna eroko kanguna iyookino. Asio, ngebiet nai iyong etic ngun akitodol ngina ilipia iyong ejok.

24 Ikote nenipei anaseun ekanisa dang. Tokona, iitana iyong akilip nguna a ekanisa angolo ilosenene iyong akilip. Totamunite atemar, iwokito ngikanisai ngikuwuamin.

Tokona, emam ngacamit ayong akimima. Nai aripu ayong atemar arau ayong ekasikout, ka iitana ayong anyoun ane, apei alorwa alu. Ka ebeit ayong abongonokin nakolongit angina ka atubokinio anguna erworo ayong nakuwarina kori anapak adio dadang. Ka ayong, angun, iitana ayong araut aanyunet ka ngolo emam nguna akatubokinito.

Nai, kiloma iyong lokanisa, ka kitek iyong ngipitesio ngulu a ekanisa angol, ka kitek nai iyong ekek keyokon apaki adio cici, iriamuni iyong ekanisa iriamara nguna itiyae ka ekecekeyokon. Ngacerwa, aumokinit ayong arai keriamunio iwon ekuwuam anginice akilo bo ariamun ekuwuam Ngolo Akwangan. Idoli iyong nakibois ngina emaditanar ekeyokon ka tolosi ca elope kingaren, iramuni iyong aketukot dang ikoni nenipei. Akayauni ayong iyong lokanisa ngolo engolikinia ayong ekeyokon ewoyi, kiloilook akou ngaren ka kau. Kitek iyong atukot, itiyaete ngunapei ngun. Ya iyong ekeyokon, kiluthi idio bore, ebuni ekanisa dang etic ngunapei. Angun, arai ka yiai ayong aseun ekanisa, kaseu ayong ngolo ikinyoma, ngolo angakinapeta, ngolo ilelebasi ka eemut, ekanisa ngolo ke Ebaibul, arai kayiai ayong aseun edio ngolo ayiai ayong ngikadwe. Toseu. Abu ewar...

25 Apotu ngidyain, ngon, lokoku a Shakarian ka lokamuran keng, okoyasi ayong akilipakin ece katumunan, ekayoon, edya ngolo ajokan. Aroko ebonguni...Fred Barker, inges ekekiro, aroko ebonguni anasapar. Apotu okonyarata ayong, ebe, "eyiai Fred atwanare." Ka nai, 'eroko ayong ngelomara kai, todoluni ece eemut, "Emina inges atwanare tokona." Ka abu tema eikinit ngadam keng, ka alilimiyorit inges, ka eyiai atwanare, ka acamit ake beru ayong akilipakin inges.

Abu ayong otamak, "Okoe, tan kekatatak ayong aporor, etwani inges eroko ayong ngedolo iinaa, ka ace paki ketwana tokona dang." Angun, abu ayong onyara atipei ka arucokin ka akatumunan anasim. Aponi tokoporai asimu, yaarai nakit Alfred. Emam pa apedorit inges akilikor ibore. Esimujo inges angapirai. Ka ngina elipakinere isuwa inges, abu tema, tosubakin, temaretei tolemasi ngapirai alogooro keng. Abu togeu akilikonor. Towout ngidokitoi akinup ngun. Tolemaretei newai, togeuni akilikonor. Eboii inges, ngoon.

Ekanisa; eseuni ekanisa.

26 Aponi toramunai asimu, apaki adio ngina alunyar. Ataparac napeina, emembat a ekanisa kang, ngina erai ngina a Baptist torai aberu ngina elomunit alo Louisville, abu inges totwana nataparac napeina. Ka abu ekanisa ngolo ke ere, atukot ngina angitunga angulu ikinyomasi, tocunakinos iwapei toloto, eroko ngolo emuke ngikatwak ngedolo nenikeg, towaa alodiye keng, kilipakis akitodol ngina ekwarunia inges. Ka eroko inges eyari, nakuwarina. Ngikasikou ngulu a ekanisa kang, kani nyo, itatamitai ikec atemar kinup iyong ngiboro daadang epedorosi, arai kibu iyong neni ka Akuj ka akikinyoma.

Angun, iitana iyong toyeu aseunet ngina ajokan.

27 Nabo, ekabila ka aberu angina eseuni ekile, idodiuni nguna elosikinit ekile kaapei ka ngikepitesio. Arai keseu ekile aberu ngina aronon, idodiuni ngike pitesio. Ka ibore ngini eyai inges aenikin, idodiuni nguna eyakasi tooma keng. Idodiunit aberu dang nguna eyakasi tooma lokile angolo eseuni inges akiitakinor. Itodiunit nguna eyakasi tooma keng. Tomam amitakinit nguna iserai inges alokinga, kitee iyong ngini abu inges kiita.

Kalot ayong napith a itunganan, ido tema inges arai ekristoit; kimidianakinite ngipikicai angaberu naratat dadang, toruwo emiusic ngolo kolong edongaere ka ngaboliasio nguna ka akitalakarit. Nyamitakini ayong nguna irworo inges. Nyanupi ayong akeyenaanut, narai imuji ekuwuam keng ngiboro ngulu angakwapin. Nyo, tolim, arai kiita inges akayeon, kori anibo kiita inges amalaat, kori adio ca ngina ebusan, ataropon nguna angarwa anu aa? idodiun. Itodiuni nguna eyakasi natameta keng, ka epite ngolo eyakaunor ekal keng rwanu, narai alemu inges ngina ikoni nen akitopoloun ngidwe keng. Ka epite ngolo eyakar inges, inges itopolounio inges ngidwe ngul. Angun, itodiunito ngun nguna eyakasi lokile. Ekile

ngolo eyai aberu ngina ikoni nen, itodiunito nguna etami inges anguna angarwa eponito.

Ipedori iyong atamakin atemar epedori ekristoit akitiya ibore ngini ikoni nen aa? Emam, malim. Ngapedori ayong dang. Ekristoit ngolo akire emam ngiwaruni ngamalaai, ngakayeok, ataropon. Iwaruni inges ngipitesio angikristo.

28 tokona, nyipedori iyong ayakaunor ngiboro daadang. Acepaki eyai nen apese ngina ebusan nooi. Ka apese nabo nginace dang, acepaki ibuth ake woyau akilo naga. Ka acepaki erai iyong akijal apei angunu anginace, nai, arai pa kerai inges awoyau ka aberu, ngina ka aberu. Ka, inges...emam ngamitakini ayong kibuth kori mam. Ejok iyong akitere ngike pitesio, kibuth inges kori mam.

Tokona, eyiai aruwor, arai kecamit ekristoit aseun aberu, iitana inges aseun ngina ikinyoma, aberu ngina euritai ngina angaarei, emam pa emitakinitai epite ngolo etakania inges. Erai nguna erai ignes, ikec itaraunito inges. Angun, nabo, ngun idodiunito ngipitesio ngulu ka akerit Akuj, ka idodiunito nguna eyakasi natameta keng kaapei ka nguna arwanu, narai aberu ngin inges itopolouni ekekal, ka ngipulanin ngulu arwanu ke ekal angol.

Arai kiita inges apei alotooma ngakerimok nguna angirwa alu, ngamalaai, nyo elomuni alotooma ngun? Ali kabila a ekal elomuni anen? Arai kiita inges aberu ngina emam ngepupi akidar akai ka akiboi alokal, ka ecamit akitiya napith aice tunganan, ani kabila ka akedaran ka akai inges? Iyakaunotor iyong ka ata iyaya ka ngunace ngun daadang. Kire.

29 Tokona, emam ngaka bobokinito ayong ngiboro angarwa anu, nguna itiyaata ngaberu. Ngina aanyunia ayong ngaberu enapito ngiyunifomwo, tometo alore alo, amet ngipikipiki, erai ngapolitho, erai ngileec neni eyiai ediore ngolo ecamakini aberu etic ngun. Toanyu? Toanyu? toyakas bo ngikiliok ngulu emam etic, idodiyarito ngatameta nguna ke yokore. Itodiunit nen atemar epajakinoi. Emam iwon ngejok acamakinit ikec alokinga alopite angol. Emam ikec edio tic alokinga ngolo ikoninen.

Ngina ainia Akuj ekile aberu, Abu inak inges ibore ngini ajokan ngini apedori Inges ainakin inges, pa imaritai akiteyario. Nai ngina elosio ice akilunyokin nakibois a ekile, ating nai inges ibore ngini aronon. Tokona, nguna akire ngun. Toanyu?

Tokona ikiyanyuni iwon ngakiswaanet a ekuwuam.

Ayeni ayong atemar eroko ngun, itami iyong atemar eroko, nai erai nguna iyookino. Emam ngemitakinitai iwon aronis, iitana iwon akitereikin ka nguna iyookino. Nguna itatami Ebaibul ngun. Toanyu?

30 Tokona, ikiyanyuni iwon ka ileerete ngipulanin ngulu a Ekuwuam, nguna a epulan ka Akuj anguna a ekal rwanu ka aketeran, elereu nai tokona.

Arai kiita ekile amalaat, iyanyuni iyong nguna iwarit inges anguna rwanu. Arai kiita ekile aberu ngina emam ngiboikin lokal, iyanyuni iyong nguna iwarit ekile ngol anguna rwanu. Ka ayong apei paki...

Epuposi nugu esibit eroko. Apupi ca ayong alimun. amina ayong, arai kapupi ayong alimun ibore, iitana ayong olimu. Ka erai erot ngolo ka Akuj.

Amina ayong arukonor ka ekepitan ngolo etiyaata ayong, akigiel gaatuk. Nai abu ayong oripu atemar etekini ekasikout ereet ka atayok eroko inges ngeloto akipiga neni emwa. Kibelek akou kingolik ngaren ka kau. Abu ayong otupak inges alokaku, etee inges. Abu inges kingolianak kwap ka kidiama, arai kengale, tar ngakoyo. Ka kibelek kitek ereet keng, ka acepaki dang akiloilokin akou keng ka alosit nawai.

Abu otema, "Jeff, acamit ayong akingit iyong idio bore."

Temari inges, "tolim, Bill."

Ka abu ayong otema, "Anguna ainyo ingolianakinia ereet ka aite?" otema, "Engale inges, ngina ajokan-aite ngina ajokan topot."

Temari, "Acamit ayong alimokin iyong, edya, elalak nguna iitana iyong akisisaun." Abu ayong oripu ngun akau akalimoki inges ayong. Temari, "Emam ngamitakini ayong tan ketumit inges. Epedori tolal akiring, ileleba tar lomolokonyit ka akeju. Nai arai kesiliorit inges aloreet keng, nyigielu inges."

Otemari, "Kan nyo, Jeff?"

"Ejok," temari, "ibore ngini ingareni erai," tema, emam inges ngiboionokin iwapei ngiyotokino." Ka temari inges, "Ibore ngini etupakini erai, emam inges ngepedori araun toto neni aitayok keng." Temari, "Iwakinio inges nanok tokona, apolou ngina etumitor inges. Tolacaki iyong inges, ka ana thukwarar keng, epedori akerit akitodol ngina etwania."

Abu ayong otema, iyeni iyong a, abu ayong esisiau ibore. Anupit ayong atemar ikote nenipeinen anaberu, dang." iyookino. Kire.

Athukwarar, ka athurorit, ekenye ngolo malaanot, ejok tolwaniar anenikeng, edya, ibore ngini epusiana ngini iwasitai kidiama nakonyen keng. Emam ngacamit ayong epite ngol. Nyatami ayong atemar erai ibore ngin araut ekristoit. Nyamitakin it ayong tar kebasi ngulu angiyemuto angativiyo ka ngulu iguruniyete ngakaratasia ebe erai akibuses. Erai ekenye ngolo ikitukuriani, Erai ibore ngini athilon ngina aanyu ayong anakiyar kang.

31 Ngina aanyunia ayong ngun ekigaren, aneg alo hotel angolo eyiai Clifton, Apei taparac, alosaa angolo ke ecai...abu ayong engolik ngasorok aina. Aapi esaa ngolo alomunia Lokaato Arganbright, ka ayong. Ka abu inges totiyar alogoropa kwap. Abu oanyu, buni apese ngin tooma. Otamakini ayong, " ejok, emam ngayeni ayong." Emam ngaanyunitor ayong ngun ekingaren. Arai ice kabila. Okoi, atakani ebi ameriyana akwan keng, iyenete iyes, togelaana epite ngolo ayakar inges. Emam ngerworo ayong ngun anguna ka athian. Alimunit ayong. Iyenete iyes aanyunitor ayong atapon. Arai ayong ekyakya. Aanyunit ayong ngikabilai daadang ngulu itiyaunotor ngatakanunuyeta, iyenete iyes, epite ngolo angariebisia. Abu ayong onyou alosit neni ayiai apes ngina cici ka alimokin inges ebe, "Arai ayong ekalimonokinan. Elipanakini ayong ngikadiekek. Icamit iyong ekelipak ayong iyong aa?" Ka emam pa aanyunitor ayong ibore ngini ikoni nen. Anen, pote nabo ngace ngaarei kori ngauni, tooma. Abu nai ayong mono ekutukutoyo kau akidareun.

Buni Lokaato Arganbright diye, otemari ayong, "Lokaato Arganbright?" Epedori inges toyiai ne. Otemari ayong, Nyo ationis eyakar aberu ngin?" Toanyu?

Ka temari inges, "Ebe, erangi."

Otemari ayong, "ejok, ayong, ayong! toanyu? Abu otamaki atemar ebe iitana bo inges agolit kai angikadiekek iwace, iyenete, kotere ngetapakin neni angace beru.

32 Nai, iyeni iyong, iitana iyong akiten, kiwar, kilipi, iyiai iyong aseun. Narai, ikite iwon, anugu, Akirot ngina ka akiikinet. Inges, ateran ngina eseuni ekile, idodiuni ngipitesio a ekile. Idodiuni nguna eyakasi tooma keng.

Tokona, ipedori iyong atamakin ekile, ngolo ilelebasi ka Ekuwuam ngolo Akwangan, atemar epedori kire akiitar ngina ikoni nen aa? [Tobongokini atukok atemar, "Mam."] Emam ngete ayong ngun, Lokaato. Tokona, emam ngarai ayong ekasikout ngolo arienyana. Nai, iyenete iyes, emam ngapedorit ayong amisiun ngun, toanyu, toripu, narai idoduini nguna eyakasi tooma keng. Ebeit inges akingarakin inges akitopoloun ekekal rwanu.

Tokona, anen, arai kilocokinoi iwon anapaki adio cici, lowai ngolo ke ekuwuam. Ka arai kianyu iyong ekanisa ngolo eyiai nakwap, ngolo itiyai ikwa akwap, ka akiitanit ngina ka akwap, akimor ka ngakwapin, akimar ngakiciket ka Akuj ebi emam pa egirit Inges, toyeni iyong atemar emam ngiitary Kristo Ateran ngina ikoni nen. Ipedori kire iyong akiitar ekanisa ngolo angarwa anu anguna ka Ateran aa? Mere eka Ekakapolon. Emam ayong...ekepiyo ayong aanyun. Mam. Totamunite, tokona, ekile ka aberu keng erai ape kuwan. Ipedori iyong ikimorikin kaapei ka itunganan ngini ikoninen aa? Arai kitiyau iyong ngun, ekethigukinete ngun ananupit kang alotooma kus.

33 Ka, anen, anibo nai Akuj akimorikin ka ibore ngini ikoni nen, edin ngolo erai akerimon aa? Itami iyong epedori etic ngun, "Ngulu ebi ekerito Akuj, nai tongerito apedorikeng"? Emam ngepedori inges akitiyaun ngun. Iitana inges toyakatar Ngike ngipitesio toma keng dang. Ekanisa ngolo akire, ngolo iyookino, ngolo euritai nabo emaikina toyakatar ngipitesio ngulu ayakasi tooma Kristo, narai erai ekile ka aberu ape kuwan. Arai nai kitiyat Yesu nguna bon etalakarito Akuj, kiricite ake Kirok ka kidodiu ake Kirok, emaikina nai Aketeran kikote ngike pitesio dang nenipeinen. Emam ngepedori inges ka edio pite daadang arau edin. Narai, anen, nyemisitai atemar nguna etya ai icamit iyong erwor, "mam," ipukat inges arionget ace aiwace, ngina elimonokini inges nguna ebeit etic ka nguna emam ngebeit etic, ka, ngapakio nguna alalak, eekarit ngamairei ngabungei amilion anakirok ka Akuj angina akire.

34 Erai ibore ngini aronon nooi iwon aekar aneni eyiai ekarikon ngolo abu Akuj kisidong anguna ka akirik eke kanisa. Emam Inges pa abu kiyakiu ngikasikou ngulu erai ngarwanta. Emam pa abu kiyakiu ngipiskoopi, ngikadinolia, ngicasaradooti, ata-paapa ngulu aroma. Nai abu inges kiyakiu Ekuwuam ngolo Akwangan anguna ka ekanisa, akirik ekanisa. "Ngina ebunio Ekuwuam ngolo Akwangan, ikiriki Inges iyes nakiyookino daadang, ikipukokini inges iyes ngiboro lu, ngulu adau Ayong alimokin iyes, akitatamun iyes, ka akitoodikin iyes nguna eponito." Abeit Ekuwuam ngolo Akwangan etic ngun. Tokona, eremokino ekanisa ngolo angarwa anu ngun. Emam ngeminasi ngun, ikokini nai inges erauni ateran Akristo ai? Aseut ngitunga ngarwa nu edin ngolo alolo. Nguna itiyiai, idodiunit nen akuliako ngina ka ayenut Akirot ka Akuj.

Emam ngapeleikinit ayong akiwan iyes, nai apeleikinit ayong atemar tocukulul ejok kotere iyes ingolikinete ibore.

35 Esiitana ayong ngiterak ngulu alalak, nai eketatamununuyete ayong nguna Akristo ka aketeran. Epei alokiitasinei angolo etolosit ayong ane, ngacerwa nguna alunyarosi, arai ibore ngini aumokina anakiyar

kang. Erai ngikaru pei ngulu iyatakina alunyarosi, ngina araakar ayong ekalimonokinan ngolo cici.

Etiyai lokaatokang PWA. Emam ngayeni ayong arai keyiai ngini etamunit ngun, torai, kori mam, idio tunganan ngini emojongit ikwa ayong. Arai ngolo eporoject ngolo ayakar apukan. Ka etiyiai lokaatokang, tobai alwanis ngamairei nguna edolito ngatomoniuni. Abokete ikec ngace namio, eporoject ngolo kiricunet.

Ayiai edya dang ngolo etiyiai inaa, kaapei ka inges, ngolo alo Indianapolis, aapikinito, okori, aapikinito ngamairei apei miyat anamukure a Jeffersonville aneni eboyo ayong, kori neni eboitor. Ka ayiai aina...abu inges tolimok lokaatokang atemar apei kolongit, abu tema, "Dok," temari, Acamit ayong, ayong...alosi adukokin, arai oyakatar ayong ngisilinga ngulu itemokino atacia ekalimonokinan." Temari inges, "ayakatar ayong ngisiling ngulu tacet alaisens, nai," temari, "Emam ayong ngisiling ngulu itemokino atacia ekalimonokinan."

Temari Dok, "Ejok, erai lokaatokang, ekalimonokinan, epedori inges akitudukokin iyes." Temari inges, "Emam ngitataci inges ngitunga anguna angiboro angulu ikote nen."

Temari inges, "Kingitak inges arai ekesiitari inges ayong?"

36 Ejok, abu lokaatokang akuwarigin ekengit ayong. Abu ayong otema, arai pa kiitarit inges sek, kori ipei alotooma ikec, ka erai ikec...ejuwak daadang."

Temari inges, "Ejok, ee, engisi ayong inges."

Ka abu ayong otema, "erai kikote nen, bu inges lalo kwap."

Angun, ani ebuni eramiraam buni edya ngol kwap. Arai ibore ngini apolon anenikang, akingoliar ngapakio nguna alalak neni anu. Abu ayong oyakaunor ka atabong ngina ka akiru, ka amotoka ngina ngorot enyaritai Chevrolet, ngina ekodikoditai ngaweyai nguna agongongok tojuwak, aponi tomiarai kuju, alokinga torai ngaren. Akau katwania ayong aberu ngina alowaikang, ka ayai ayong akitemonokin iwapei, anagulei angaarei. Ka ayiai Doc inaa kaapei ka ayong, akidarit ikec.

Ka-ka abu edya ngol tolongu anamotoka, ka emam pa asibit inges eteran, anenikang, kori aneni aidio tunganan, atamakini ayong. Ee. Kapedo ayong agielun ngamuk nguna ajuwak, kan asentei ka adola kori anus. Ka ayakatar inges nguna anapit, nguna ayakasi anyamun. Ka abolak ngike lowi. Ka anapit inges ipei alotooma ngijaketa ngulu angijam angikoodo. Nyatamakinit ayong iyes ngice ngulu ipolorito ipedorete atamun. Asibit elositai anamasin angina ilosere ngilowi tomam ngilailaaritai, ka aringito, toenitetei ikwana, toyiai ekoona kidiama.

37 Abu ace beru tolonga kinga nai torai nawai, ka idio cici, okoi, ka ngice ngulu jalim.

Emam nyayeni ayong. Abu ayong odiaka apei kolongit alotooma anyaraun ekabila angiboro angul, apei paki. Gingham, anupit ayong inges epite ngolo enyaritere. Ka angun a ...[Tongedanar atukot] alimunit ayong erono nabo. Etiyaene ayong ngun jwijwi. Ka abu ayong olimu...

Abu inges todoku anamotoka, ka apotu todokut anasitepwa. Ka ngina alomuniata ikec tooma, ibore ngini cici ngini akuliakana, atamakini, inges, ngini anapit inges bon arai emarinda. Emam pa anapit inges ngamuk, amam ngadi, anapit. Asiit inges alo Indianapolis, kwap. Ayakatar ngitim ngulu eyoliosi kwap, towoitetei. Atakani ebi edit.

Ka abu ayong olimok inges, "Ipol iyong ejok anguna ka akiitar aa?"

Temari inges, "Ee, malim." Ka abu inges tema, "Ayakatar ayong ekarukusa ngolo egiri apakang ka atokang." Temari inges, "Abu ayong etodiya alokot anege, ariamunia aka alaisens."

Abu ayong otema, "ejuwak daadang." olimuni ayong otema, "Acamit ayong akisirworikin iyong eroko ayong ngeenikina iyes epeta." Apotu ikec kiboikinos kwap. Torubak ca edya engolengole anagule; eitanit inges akibanyit ngike tim nooi. Ka abu inges torubak engolengole anagule. Emam nabo pa akapupokinit inges ayong. Otemari ayong, "Lokoku, akacamit ayong iyong apupokin nguna erworo ayong."

Temari, "Ee, malim."

Engisi ayong inges atemar, "Imina iyong apese na aa?"

Tobongok inges tema, "Ee, Malim, Amina."

Engisi ayong inges, "Imina iyong inges aa?"

"Ee, malim. Etiyai."

Olimuni ayong ebe, "Tokona, iyakatar iyong akibois ngina iyiai iyong inges kidau iyong akiitar aa?"

Temari, "Ee, malim."

Otemari ayong, emam ngace. Tokona," Otemari ayong, "Acamit ayong akingit iyong idio bore. Amisiunit ayong, atemar itiyiai iyong nege lo PWA."

Temari inges ebe, "Ee, malim." Eyapikinito ngadolai ngatomon-angarei esabit.

Otemari ayong, Ipedori ba yong akekiyar angisilinga angulupei angul aa?"

Temari inges, "Etiyai ayong daadang nguna apedori ayong akitiya."

Otemari ayong, "Ejok, ejuwak ngun daadang." Otemari ayong, "Tokona, anibo keloma inges kinga... Atemasi anibo kelemar inges alotic, nakaato? Anu ilosi iyong etic, iyemi iyong lore kus, neni eyiai atokon, kori apakon aa?"

Temari inges, "Emam, malim. Abuni ayong jik akibo ka ekile lo."

Ka abu ayong otema, "Nyo, malim. arai kiyakar iyong ngidwe ngiuni kori ngiomwon, tomam akimuj ngina kitanet ikec, ka tomam etic edio ngolo iriamunit iyong. Anu ibuni iyong etic, iritari iyong inges aa?"

Temari, "Emam, Malim. Amunikini ayong jik. Epedorio isua, alorot ke ece."

Abu oditiu. Ka abu engolik atemar amina kire inges, ka aminin ngilopeyek. Esiitari ayong ikec.

38 Abu oumonoki neni abu inges ya inges. Ngidirwa, abu ayong engit lokaatokang, Doc, neni eyia ikec. Abu tema, "Ape totiyaar Albany Nginakitete," ere ngolo cici alokwap iwon.

Ka alokwap angolol, neni ayakatar ayong ikai ngini eyeunitai angasuwa ngini aperi aina, neni alosenene ayong anginakolongit ngina arakar ayong ngolo asubanakini alait. Ngina nguluce, iboikintor akilodakin, kitwanas ka ngunace dang, olosi ayong namotoka ka akiyem nagolol akilip anapaki angin, alotooma aina, ka akisiom eka Baibul, alokwap akai ngini angasuwa ngina apolon ngina a erangi neni ayiai neni etiyaere ngasuwa kolong. Eyakasi ngamotokai nguna esibito ngabokisio ewasi ainaa.

Abu etunganan ngolo tolot kwap amaga toriam amotoka ngina esibit abokis todonyok epuke nenikeng. Ka ayiait akaratas ngina angiemuto kaapei ka ngijaarai ngulu imidiyo.

Ngiai eyenete ngijaarai ngulu imidiyo? Emam ngulu a Kentuki anege, anen. Erai, iciluni iyong abokis, kiwaak ikinameikino toomakeng, angisumar angulu emam ngakes. Kijukak toomakeng...era ngol ejaara ngolo imidiyo.

39 Angun, emiditai lowaitin daadang. Ka alosit inges neni itiyiare ngasuwa ka toriamu inges ngidi boro, ka totamak, abunore nege. Ka toriamu ngabokiso nguna ngorok ngadi, kitiyaunia emesa. Ka abu ayong otamak, apeikolongit, "Alosi ayong kwap ceni engolik epite ngolo eyiariata ikec."

Ngilapio ngikanikapei eringa ngun, abu ayong esiita nakoku a E.V. Knight neni alokoku a E.T. Erai E.V. Knight, apei alokiliok angulu ebarito anagolol a Ohio, ka toyakatar inges ngifactorio ngulu apolok aina, kitiyaete ngakais nguna angasuwa, ka ngunace dang. Ka Slida, E.T Slida, erai ekampani ngolo ka asinyon ka ekokote, ngolo angidwe angikabarak angamilionin. Ka abu ayong esiita ikec.

Abu ayong obongo nakibois, etetemiono adaun awoyau ngina angisabito angiarei anigule angina cici ka oriediki anapilo. Ka akisupa ka ngakiro daadang nguna etorit ayong, eyapikina, ayiai akitor, anguna ka akisiitar ngiterak ngul! Ka ani elomunte, kan nyo, ayakasi ikec...ngiterak ngulu cicik awuasi anagule angina ngorot neni ayakare isua ekitaada ngolo angikadiekek ka ekitaada ngolo ebulanakinio, nai ikec daadang esiitario anasuban angunapei angun.

40 Angun, apei kolongit, atami ayong atemar kori olot akipeyokin ngiterak ngulu abarak ngul. Amam pa eitana nabo ikec ediotic, narai abarito ngikec kauriak arai ngulu abarito anamilionin, adukokinito ikec ere ngolo ebusan. Ka alacakina, E.V. Knight, alokidiama, anege alokaamukut, aiti ngina lulung ngina engaere epuke erai ngikarati ngitomon-angiomwaon alore keng angolo apolon, totamak nai ekabile a ere angolo eboyoto ikeci alotooma. Amam ikec pa abeit etic. Ayiai amotoka ngina ebusan ngina enyaritai Cadillac ngina ainanakinio ikec angolo karu. Ka ca, anguna angidwe bon, ayakatar ikec ngiboro ngulu eitanito ikec daadang. Ngina etipioria ayong ama apei kolongit...

Tokona, epite ngolo aanyunotor ayong kaapei ka ikec, arai epei alokone kec ekakone ngolo ajokan. Ikiikoneuno isua daadang iwapei. Ka epite ngol arucokinere isua, ngina eitanitotor ikec ayong akitudukokin ikec.

41 Abu nai ayong etipeyo akipeyokin ikec. Abu ayong olomu anamotoka kang angina mojong enyaritai Ford, kinga, ka alosit etorit nasitepwa. Ka abu odol kidiana, aapiyari diye, abu eira ikec. Angolopasi ikec. Erakara ikec anguna anginice ka nginice. Alosito ikec lodonga. Arai inges apese ngina ebus nooi. Ka arai inges apei alotooma ngarwosi nguna ka akibuses. Abu inges yaana ngainanakineta ngunalalak aina, ka

abu toriamu ngamotokai ka ngiboro nguluce dang anabolobol, anguna ka araut arwosit ngina ebusan. Ka abu ayong etek ikec, ka eboi ipei alokoona ka ipei dang lokoona ngoloce, tongolopas anguna aicedya angini edongator inges, kori ace pese, kori ice bore.

Ani adoli ayong kidiama, toporunete ikec kidiama atipei tolidakinos alokiding alapatu ka akai, totingas ngakan kec, pote neni ayiai epuke. Temasi, "Kan nyo, anungace aina, Lokaato Buranam! ikoni alosit ai?"

Otemari ayong, "Emam ngace. Ikoni bo alosit anenikus ai?"

Ka, "Okoi," temari inges, "Iki-iki ikilakara isua nooi. Nyikote nen aa, Naminat aa?"

Tobongokini inges, "Ee, ngolo minat." Kingolik yong?

42 Tokona, toanyu yong, iyiai iyong akinap ibore ngini nyerai ngini akire. Tokona, emam ngimwanuni iyong ka akim ngina enyikinyiki, ikwa ngice kanisai ngulu ikatakinito akirok pentekoste, ibore ngini abu kitiyaun ngikaru ngalipio kolong, kori ngikaru ngalipio ngaarei kolong. Emam ngipedori iyong amwanun ka akim angina enyikinyiki. Erai pentekoste ibore ngini akire ngarwa nugu ikwanginapei kolong ayakar. Tonanyu? Ee. Erianga akim ecakunun. Emam ngerai akim ngina iridi. Erai akim ngina akire.

Angun, ikec, ayakasi ikec nen. Toanyu? Emam ayong-ayong ngacamit akiyar alopote angol.

43 "Okoi," Atami ayong, "iyeni yong, alokwap akope aina anangolol, inges iboyoto ngiterak ngul." Atami ayong, "Epei ramiram ebong apedori ayong akiwonyar inaa aanyun epite ngolo eyariata ikec."

Angun, angoriana ayong ereet, tar eovarol ngolo anapit ayong angoriana, otingite ngika boro ngulu kitiyaet. Atami ayong, "Ekomaari ayong nenikec." Abu ayong ekomaya esibit ayiai akisieme ngawayiai nguna emunarit akimilia kori idio bore, ka ani amiat ayong elain ka angasimuo, ngawayiai ka alait alodiye angolol. Ka ayiai ekasikout Chevrolet, eboi alongaren. Akau ngina a ekaru, akau kadau ayong akisiitar ikec. Ka ayiai epuke engara, ka apedorit ayong akipup ikec irworosi. Atakanete ebi ngika esoswai, nai abu ayong olot diye jik kotere apupokini, ka aanyun nguna erworosi ikec. Owo aina. Ka acamit ayong ayenun, angunakang.

Acamit ayong aripun kotere ayeni ayong nguna erworo ayong. Epite ngolopei etiyaa ayong kan akirot ka Akuj dang. Iyookino aa, kori emam nyiyookino? Iricit monokwana Inges akekirot, kori emam ngiricit Inges akekirot aa? arai pa kiricit Inges akekirot, emam nai nyerai Inges Akuj. Kingolik? arai kiricit Inges akekirot, erai Inges Akuj. Toanyu?

44 Angun eitanit aayong ayenun epite ngolo eboyoto ikec. Ka ewonyari ayong anawai, atipei. Eirari ayong inges ebalu, "Okoi, naminat, acamit ayong ariamikin iyong ibore ngin, nooi."

Temari inges, "Tokona, kingolik, naminat." Temari inges, "Ejok elou lo." Temari inges, "Kan nyo, ejok ca logo." Temari, Aminakinit ayong ngol. Nai toanyu yong..."

Abu ewoonyu diye, kotere aripiyari ayong anakabaat, aneni icaritere epuke aneni enganarere aina anamotoka. Ka toyiai inges inaa, kiboye alotooma, todakite inges anamuroi keng; kidokokinite ngakekan loseketa keng. Ka akankeng dang loseket keng. Tonapite akopiya ngina kolong, toyiai ipedot ngini cici, ebilakinitai kwap, ka kidiama, tolemuni ake cek ngina ka abenki, alotoma. Ka edokokinit inges lomesa. Temari, "elalak nooi nguna angamuja. Elalak nooi nguna ka ayuwarit. Ka alalak nooi nguna ka amotoka." Ka abu kipiyo ikec acamanar. Obuni ayong aripun atemar, keanyunit inges ece lou alodirisa, ka ete inges elou ngol adaun awoyau ngina angisabito angiarei, ka adolito ngisinga adola apei ka ngice. Acamit inges ariamun. Temari, "Ejok, naminat, kibusiar iyong alo lou alo." Ka temari inges...

Temari inges, Nai, lominat, abu ayong oriamu elou. Emam nyeitanit ayong." Toanyu? Ka atemar arwosit ngina cici ngin...

45 Ka abu ayong eyoto, ka engolia kidiama. Abu ayong engolik epem alokidiama akai nginace ya. Abu ayong owo aina akitere ngadi dakikai. Otamakini ayong, "ngai erai ekabaran?" Atamakini ayong, Arai kerai, Bill Branham, arai kicamit iyong akiya akibois ani, ai ilosi iyong?" Angunakang, emam nyayiai ayong ibore ngini ebusan ngini eyiai lokaamukut. Kaya ayong ngipitesio ngulu eyiakasi kwap nege, ikwa ekedaran a ekal, ice tunganan ngini akamina ayong ka akiboi kaapei ka ayong, itunganan ngini eyeuni ekal; nyikikodit iyong anguna angiboro daadang, anguna anginapen, idio ngini eyiai kaapei ka yong erai ekiner kon.

46 Etyoko ngakiro ngun anenikang, Epite ngolo ayiakatar. Abu epei toseu apese ngina ebusan, abu ngoloce toseu ngina ajokan angipitesio. Tokona, ngolo bon erot ngolo seunet. Nguna engarenok, kingolik ngipitesio; ka anen, arai kimina iyong inges, ejok.

Iripuni, Adam ka Akuj ngolo esiaunan amamkatar ka aseunet, anguna ka akeberu. Emam ngeriamuna inges aseunet. abu Akuj ca kitiyak inges apei, ka amam pa arai inges elope aseuni inges. Angun ikiriamuni iwon atemar abu inges kitooliyo Adam anakiro ka Akuj. Emam inges ngilipa anguna angakiro angun.

Emam inges nyikoni iyong kaapei ka ayong. Emam inges nyeriamuna aseunet. Ka nabo, alotooma etic ngun, abu kitesep inges alowaikeng angolo ka araut lokoku ak A kuj. Ka abu kitoodik inges eyiare ngolo angarwa anu, ibore ngini pa abeit ikec etic. Nai apotu ngike pitesio kidodiut atemar arono inges. Nguna alosikinit ka nguna apeleikinit inges aroko. Ka abu kimaima inges, anguna a ekepeget, kan akica ngina angarwa anu angina abu inges toriam, ngina pa eriamara ka akirot ka Akuj, arai erot ngolo ajok ayiaria.

47 Ka ngaberu nguna alalak nakuwarina, lowai ngoloce dang konginapei, ngikiliok, ngulu apedorete akiriyar aberu ngina ajokan aneni ka Akuj, kori akiriyar ekile ngolo ajokan aneni ka Akuj, Kan akikatakin alimokin inges, "edin lo, iyes ngidyain ngulu a Pentekoste, edin ngol," ebasi ikec, "okoi, erai ngolo ngorot, ngatameta nguna ngorok, nyinup yong ngun." Ejoikinit iyong akilip erok yong nyiitara apese ngin. Emam nyapodo ayong tar kibus inges. Ikote nenipei tari aneni ke ekile.

Abu kimaimaya inges anacamit ka Akuj ka ainakin inges etic nguna emam ngemaikina etic, ka, anguna ngun, buni atwanare lotunga daadang. Inges nyecamakinitor inges Ebaibul akitatsam, kori alimonokin, kori atingit akirot ka Akuj, alopite kedio.

Ayeni ayong, ngakaitotoi, ebasi nguna alalak anenikus, " Akanyarau ayong Akuj alimonokin."

Emam ngalosi ayong epeget ka iyes. Nai alosi ayong alimokin iyong, ebala akirot ka Akuj mam iyong etic ngun. "Nyecamakinitai inges akitatam, kori ayakau ka adio apolokinit, nai toyiakaun nakililing."

"Ejok," ibala yong ebe Ekapolon akalimokinit ayong etic ngun."

Emam ngangayanit ayong ngun tari iwadio. Iirarito iyes ekaemut akuwar ngina bien ngolo atapit Balaam aa? Abu Balaam toriam ngina a ekingaren, aseunet ka Akuj ngina ediiri, Nyitiya ngun." Nai abu torubak ebangaanit akitodol ngina alimokinia inges Akuj alosit akityakin ngun.

Acepaki ikilimokinit iyong Akuj alimonokin. Emam ngabala ayong emam Inges nyikilimokinit iyong. Nai emam nyerai ikwangina eyakar akekirot ka akekitemokinet. "Narai ebeit inges ayakau narimao, ikwangina irworotor ngikisila." Erai kire. Angun emam ngemaikina inges etic ngun.

48 Tokona, toripu nabo epite ngolo ikwaaniana ateran anakuwan ka ngina alokuwam. Ebala akirot, ebe, "Etiyaunitai inges anguna a ekile, ka meere ekile anguna ka aberu."

Tokona alosi ayong erwor, kan nyo, anadakikai angadikidio, neni ka ateran a Kristo, nai ayiai ayong akidodikin iyes akisiakinet keng.

"Itiyaunitai aberu anguna a ekile, ka meere ekile anguna ka aberu." Inges iriamunia iyong, alokisila angulu ngorok, acamakinitai akirot ngaberu. Kingolik Daudi iboii aina ka ngaberu ngamia-ngakan, ka tobala bo Ebaibul ebe "arai inges etunganan ngolo ka etau ka Akuj." Tomete ngaberu ngamia-ngakan, ka Solomon aliput, nai amam anaberu angun ngina apedori ariamun ece kile.

49 Toriamu yong aka kinanda ngina ka Akiit ka Akilak. Ebe, alokidiana emoru a Tucson, anege meere kolong, ayiai ayong kidiama akilip anguna angun. Aponi togoloi ngisukulo, anguna ka alosit aanyun epir ngolo ka akim angina elodakinit emoru ka tolosi ilodi ikwa ana kituret, kau ka ngaren, kidiama ka kwap. Ngitunga ngulu ane eyenete ngakiro ngun, aina, apotu kingolikis; ka ngun... ngina akalimokina Inges ayong nguna akire atapito ngakingiseta ka akiit ka akilak. Arai keyia epeirot ngolo elosi lowai logo, ka epei tolosi lowai yege, emaikina akiyookino toyiai iwace. Ekaku ngina angakipuceta angakanikarei, abu Inges kidodiu nguna akire angakiro angun.

50 Toripu, tokona, amam pa apedori inges ayakaunotor mati epei kile bon, narai, "Etiyaunitai aberu anguna a ekile, ka meere ekile anguna ka aberu." Ngaberu ngamiangakani ngun daadang arai nguna a Daudi, ka arai akisikwaanet. Ngina iboikinor Kristo Lokicolong alokaru ka apukankeng, emam nyerauni Ateran keng ipei tunganan, nai erauni ngalipio angabungei, Ateran, daadang alotoma ipei. Ka ayakatar Daudi ngaberu nguna alalak, anginidomupei, nai ikec daadang iwapei arai akeberu. Ikwa akuwan angikanupak erai ateran a Kristo, narai erai inges aberu. Arai inges Ekile. Tokona, ikitiyaunitai iwon anguna a Kristo. Nyitiyaunitai Kristo anguna yok.

Inges ikatakinitai iwon ngarwa nu anabukio yok, erai amojir akirot [ngina erai Kristo] akiriamar ka iwon, akilo bo iwon akiriamar ka akirot. Ngin inges atyaketait.

51 Ngina eseunia ekile ace pese alokal kec, nyemaikina inges agongar nakibuses, narai emodiana akibuses. Ka akibuses, akibuses ngina angirwa alu, erai ngina a satan.

"Okoi," Eira ayong ice tunganan alokinga aina ebala, "tocoite anege, ekalimonokinan!"

Abala ayong ngiboro ngulu anakwap, ngulu enyaritai akibuses, erai jik ngulu a satan. Ekedodikini ayong iyes. Angun, ana kica ka alimUNET ana, esiemeto akirot ka Akuj angina akwangan, arai kerai kire kori mam. Ka iyes ngaberu ngace icamito akibuses noi! kingolikinite neni ebunitor. Anageunet, ikiriamuni iwon ebe ebus satan akitodol ngina amodikinia ngipian. Ka arai inges ekipie ngolo ebus akilo ngipian

daadang. Atakanu, eyakasi neni a satan. Ebasi ngakitadapeta, a Solomon ebe, "Erai akibuses acarioit." Erai nguna akire ngun. Ibus asekit. Alotoma ayenut, ikote nen. Erai ngina ikiniri.

52 Acamit ayong akingit iyes, ka alimokin iyes idio bore. Acamit ayong iyes aripun, anadakikai ngadikidio. Alotoma ngiurian anakwap daadang, ngikieny, ngityangi, ikiriamuni iwon atemar anakiyar angityang, daadang pa imaritai itunganan, erai nginikile inges ibus, ka meeree nginiberu. Anguna ainyo? Kingolik... Kingolik adugu, ake kau ngina apolon ngina ebusan kaapei ka ngamumwar keng, ka amiemu ngina cici. Kingolik akokor, ngina cici, akokor ngina meri, ka ekokor ngolo apolon ebusan angajul. Kingolik ikenyit ngini maanik ka ikenyit ngini beru. Kingolik ebatat ka abatat. Toanyu? Emam iuruna anakwap ipei, ngini itiyatai, ngini epedori amodikin ka abilun kwap ikwa aberu.

Tokona, nakaato, nginyou kidiama ka Alomar kinga. Kidareu akitodol nangetakinet anu. Toanyu? Toanyu?

Emam idio bore, emam nginiberu pa imaritai aberu, ngini emalaana ikwa aberu. Inyarit iyong aangok "asilianot," inyarito iyes eguruye "epege," nai emam ngemalaana, eyakatar ikec akikinyoma akilo nguna eramito ngavidioi alokinga aina. Emam idio bore nabo epedorete ikec araun akilo akikinyoma.

53 Ka arai aberu aponi kilocokinoi, angunan ka akibatario. Nguna akire. Kingolik iyong neni eyiai inges akibuses? Tokona, inges iriamunia iyong atemar, angarwanu, ikiripuni atemar iyata akibuses ana aberu. Kingolik iyong Pearl Brayan, ingolikinitor iyong eke pikica? abeit torai ngina ebusan noi ka Amerika. Emam idio koku asukul alosukul kaedio ngini eyakaunor inges aloderes angolo alokau. Iyeni iyong atemar ebeit akikokin nenipei aa? Iyeni iyong atemar ebala Ebaibul ebe epite ebeitor ayakaunor inges ngol aa?

Iyeni iyong atemar abuni akimasar anageunet kan aberu aa? Ka akimasar...ebuni asalunet angetakin alopite angolopei angol, epote ngaberu napedor ka akipuka ngikiliok, ka ngace dang. Iyeni iyong atemar irworosi ngakigiret ngun aa? [Temari atukot, "Amen."] Iyeni iyong, akolongit ngina enapia inges ngilowi ngulu a ekile, ka awoikin ngiketim, ngiboro ngul daadang ngulu esepito anakiro. Ka iyeni iyong atemar ewoikinit inges ekanisa aa? ["Ee."] Kiteeki iyong nguna itiyaete ngaberu, ingolikini iyong nguna itiyai ekanisa. Erai ngun nguna akire jik. Tokona, tokona, erai ngun nguna iyookino ikwanginapei eraakar akirot Ka Akauj ngina iyookino.

54 Emam idio ngini beru ngini epedori abiluni kwap ikwa aberu. Toraibo, alotooma ngun, kityauntetei perai...

Amam inges alosube angolo esiaunan. Ngulu beru daadang eyakasi losube ngolo esiaunan: ngikienyi, ngini kile ka ngini beru; ngityangi, ngini kile ka ngini beru. Nai, anakiyar aitunganan, abu Akuj kityau ekile bon, ka abu tolemu anenikeng. Ka erai aberu ngina elemunitai alokile, narai emam pa abu Akuj kitolomu ibore ngini ikoninen. Kisieme ngakigiret. Kire jik. Akuj, emam, malim, alotooma Ekesube ngolo esiaunan. Aponi kiwakinai inges kinga ama.

Nai arai kiricakin inges alope iyookino, elal eropit ngolo eriamuni inges adepar ngolo a ekile. Iwaakinitai inges nakero ngina ka akikatakinio. Nenikeng etoruni atwanare. Itronitai inges anguna ka adio twanare daadang. Nai abu Akuj tobobong ayaun akiyar kisitoru neni ka apei akinyakunia akiyar nabo; abu yau Lokoku keng aneni ka aberu, ngina arimaan. Nai ngina aronon erai ngina erono noi; emam idio bore ngini epedori abilakin.

55 Kaino, lokoku a satan, atami atemar emina Akuj akibuses. Itiyai inges nakuwarina. Arai Kaino lokoku a satan. "Okoi, kwana!" ibala yong. Emam iwon nyikilomari nacukulul angun, nai toesik okopetak ayong anguna. Ebala Ebaibul arai inges "lokoku a ekaronon." Engin apetakinet neni angun. Ejuwak daadang. Tokona, arai inges lokoku a satan. Ka atami inges ataemar, ayaun alitare ka akisibus anguna ka akilip, ebe ngun ecamuni Akuj.

Etamete ikec, etamete ibore nginipei nakuwarina. Ayenut. Ngun, "Edukunio iwon aduketait nguna apolok. Eyakaunere iwon ngidinio ngulu apolok. Ka edukunio iwon aduketait nguna apolon nooi ka oyakaunos ka ngitunga ngulu enapito ejok nooi, ngikasikou ngulu etatamak ngulu eyenete nguna angitalio." Acepaki elwana Akuj neni ebai ngamairei ngabungei ngatomon aneni. Nguna akire ngun. Nai, torai rika ekanisa.

56 Aso, arai tocamunite Akuj akukonokin, akikinyoma, amuronot, eyookino Kaino lopite ngolopei ka Abele. Nai arai kan apukokinio, inges ayenunia inges atemar mam pa arai arait angapolia apotu ngikauriak keng tonyama.

Alosi ayong alimun icebore anege ngini emam ngejoikini ekejaanakinan, nai alosi ayong alimun, keya ngun dang. Eira ayong ngulu lu erworosi ngakiro, aso ayong... abala akitwana adio cici. ka nai emam ngapeleikinit ayong ngun. Alimunit ayong nu, tar, "Arai kerai akinyam arait angapolia inges ainakini aberu aripun atemar elerete ikeci, ajok nai iwon akirucakin ceni nguna angapolia nabo." Toanyu? Toanyu? Uh-huh. Kitimoi ayong anguna angun, nai ca kotere kilocokinos ngun. Akaenik ayong iyes nege, kan erwor nguna etapito ngaberu, ka ngace dang. Akacamit ayong iyes kiyengut adio dakikat, kan nguna eponito.

Tokona, toripu, iyong...mam pa arai ngaapolia. Ikiyeni iwon ngun.

57 Arau tokona ekanisa alorwa alu, ka ngake riamunieta, ikwa ngariamunieta ngunace dang nguna angitunga, arau inges ngolo a asayans. Eyakasi ikec akitolomun ekanisa ngolo a sayans, kan akisitya ngipikicai ngulu ikinirete ka ngipemun ngulu awoyak. Erono noi arai kelomarito ngulu a Pentekost dang naoliyor ngin. Kejok tar iyong ayakau kinga ka ekoniburi, kwap alokona, toyiai ekuwuam ka Akuj kaapei kayong. Nai iyiai iyong akirok ikec, narai irau iyong dang edin. Inges ayauni ngun. Toanyu? ikatakinito ngikanisai dang araut ngulu asayans.

Ka totamunite, ngina ebaria itunganan isityiai sayans, eyiai inges aara bon anginakolongit. Ngina etiyaunia inges ngakup ka atom, toanyu iyong nguna abu inges kitiya. Ngina etiyaunia inges ngamotokai, eari adepar epite ngolo eyariata ngakup ka atom. Tokona etiyau ebomu ngolo ke ekuwuam. Aumokinit ayong atemar nyo elosi inges akityaa ngol? Kire.

58 Ikoni ekanisa dang nenipei nen, ikwangina ikatakinitor ariamun aneni asayans, kan akitatam ngina aitunganan, eyiai ayaar iyong neni alwanan aneni ka Akuj, ka tooma natwanare, adepar neni kolong ayiakar anakisiakinet. Kire ngun. Nyiseu ekoni kanisa lopite ngolo iseunia iyong akoni beru. Toanyu? Nguna abu sayans kitiyaki inges arai aumokinet, nai ejoikinit iyong alwaniar alokanisa kon angun; abu inges kitiyau ngirangi, ngipaudai, ka ngiboro ngulu dang. Toseu kan ngipitesio ngulu ka Akekirot.

Tokona esikwaanikisi ateran alotooma akuwan ngarwanu ka ateran ngina a ekanisa ngolo angarwa anu. Kisikwaanik iyong aberu, ngina elosi akiitario ngarwanu.

Tokona, kingolik iyong nguna etiyak inges sayans. Elomuni inges kinga, ekingaren, tobanyarite akou keng, ka ebanye ngolo enyaritai Jacquelin Kennedi, kingolik, kori ibore ngini ikoni nen. Ka iyeni iyong nguna irworo Ebaibul? Einakinit Ebaibu ekile, arai kecamit inges, apedor ngina laket inges, arai kitiya inges ngun. "Erai inges aberu ngina emam akereru, ngina ebanyi ngitim keng." Ngun irworit Ebaibul. Kire. Emam pa iyeni ngun aa? Huh? Okoi, ee! Alimonokini ayong nooi alokalifonia kotere nyiyenut iyes ngun. Nguna akire. Okoi, ee! Ani jokis eketiyakinete ayong ngun? Eketiyakinete keya ngun dang. Emam nyipedori iyong ayaar epege ka akilocokin ekekiro, kitarau inges ikale. Toripu.

59 Ipote iyes aremokin ayong akau anu, Nai ipote iyes ayenun akiyookino. Toanyu?

Toanyu. Esikwaanikisi inges. Ena adolu ne ka erangi daadang, ibore ngini emam ngemaikina, ateran ngina angarwa anu. Kilota ekereet, eemi inges anenikeng, acepaki. Ikitukurianikini iyong akitodol natwanare, tolema emaradad ngol anenikeng. Inges ekanisa dang ngolo iwasitai erangi kingaren keng, alibunet asioloji a Max Factor. Uh-huh. Ikec ngulu yarei eyakatar akibuses, loreetin kec ngulu ngina nyera kire, akibuses ngina itiyaunit itunganan ka meere akibuses ngina erai Akuj itiyaunit. Emam ngipitesio ngulu alalak alotooma ipei angun.

Toripu, ikwa ca Satan, itemokino amodikinia, kisikwanik ceni iyong ateran ngina angirwa alu ka inges tokona: enapi ngipalei, iwasa ngirangi, ebanyi ngiketim, enapit ngilowi ngulu ikwaan ka ngulu angikiliok, ka topupi ekeyokon ngolo elimonokini inges atemar ejuwak ngun daadang. Erai inges ekamodianakinan. Idangidangi inges akisicanio anguna angun tar anakiboisio adepar. Nguna akire ngun. Etic ngun anguna ka amodianakinia, akitaraun ibore ngini erai meere inges.

60 Erai epite ngol inges itiyaa ekanisa, eriamuni ngakaratasia nguna apolok nguna enyaritai DD, Ph.D, LL.D. Tolimuni nai iyong, "Erai ekosi keyokon nu, ngun, ka kakwaga," acepaki ngeyeni nguna alalak etapito Akuj akilo a Hottentot ngolo eyeni nguna etapito akuwar alo Ejito. Kire ngun. Kire. Ace kitatam ngina a seminari asioloji alokinga aina, ngina ngeyeni ngace nguna etapito Akuj akilo idio ibore ngini emam.

Ekanisa ngolo atinen kwana kaapei ka ekece rangi ngolo asioloji, hmm, eyakatar ngakece beru nguna daadang ebanyarito asir ka akece kibuses, kan ekece keyokon ngolo amatan ngolo ariamunete ikec, ikwa Jezebel arai toyiai apei. Ewoit ngitim, ngipalei, ngirangi, daadang esubanakinitali aloyakae ka abobou asioloji, inges epite ngolo ewaar ekanisa. Kire. Nai elwaka ngipitesio keng ngulu a ekuwuam aneni angulu angina itopolouni ekal ngina ebunit Yesu Kristo akijaar.

61 Arai kiita edio Kristoit aberu ngina ikoni nen, idodiunit atemar emasar inges anajokis. Abobou ka Akuj ka abobou a kekal, epite ngolo ebeitor ekal toyakar, elwana, ngina eseunia inges aberu ngina ikoni nen. Emam malim. Emam jik ngiriamar inges ka abobou a kristayoit. Ngikepitesio ngulu a ekuwuam eyakasi atiyaun kwap, atwanare, anakibuses a edin ka ekibure ngolo angakwapin.

Nen kire ewaar ekanisa ngarwa nu, agiela ngikepitesio ngulu ka akirot neni a Satan, anguna a edin angolo erai sayans aitunganan itiyaunitere edin. Ngina bo, ayakatar inges ka apedor, ikwa ekanisa ka Akuj, akiboi ka akirot ka Akuj ka ayakau nor ka Ekuwuam ngolo Akwuangan itiyiai alokiding, akiruc akuwan kaapei kan akirot ka amina ngina ka Akuj. Akilo ngun, abu inges togiela akepolou, ikwa Esau, yiai edin, kimiek inges kitiya ngun, idio bore daadang ngini iitanit inges, kire, ayenar ikwa etiyaa totokeng alo Nicaea, Roma. Akirot ka Akuj!

Okoi, epite ngolo alomunia tooma lokuwan a Pentekoste yok dang! Erono nooi, nai abu inges kitiya ngun.

62 Toripu, adikikat bon, abikiri a lokanisa angolo a Katolik. Aberu ngin, araun abikiri, ka akinap akitambara ngina esidion anakou, agielar inges jik lokelesiya ngol. Erai inges (etau, akuwan, ka ekuwuam) iborosit ngini a ekanisa angol. Emamkatar inges ngatameta nguna erai ngunakeng. Emam ngepedori inges ayakaunor, ngina eyaaria inges akimukore ngina esidion ngin, emam ngatameta nguna erai ngunakeng, emam acamit ngina erai nginakeng. Kingolik iyong alokinga ane, ngina itaraunia Satan ikec akerac, ikwa ngulu akire.

Ekanisa ngolo akire ngolo a Kristo, Ateran, egielara ka akileleba nenikeng ka Akekirot ngina iikinitai, akitudol ngina eyakaunotor ngatameta a Kristo tooma kon. Utukui atyaketait!

Ka ikiriamuni iwon ngarwa nu, ebe, ekanisa ngolo alolo, ekanisa ngolo angakwapin alolo, ekanisa ngolo angakwapin alolo ka nabo ekanisa ngolo a ekuwuam epotiyete daadang, akidoun ngisapa.

Epei alotooma ikec, auriyo ngina a edin, elosi akidounio, apei kolongit alorwa alu, anakimorikin angikanisai, ngina idouni tooma nakwap etepegan Kristo, kitorunite lodin. Erai ngun nguna iyookino. Emam acepaki ngayari ayong aanyun ngun. Anupit apedori Ayong. Nai, iyeg ngitunga ngulu idisiak, tomuneto iyeg atemar erworit ekalimonokinan ngun. Nguna engetakinete ngun. Ka erai ngol emacar ke etyang, ngina eyeunia inges akimorikina ngina angikanisai. Ka idouni inges lokoku keng, eketepegan Kristo.

63 Nginaace Akirot ka Akuj inges eurikinit ka idouni akuwan, akuwan a Yesu Kristo ngina irikakina, ngina erai Ateran. Eringa Akuwan a Kristo ngirikakina mono. Ngiai eyenete ngun? Ekile ka aberu erai ipei. Ka Kristo erai apei kuwan, Akirot. Ateran ebeit torau nginerin daadang ngulu ka akuwan angin. Ka ngulu yarei, kaapei, eyeunete apei kuwan nabo. Ikwa Adam anageunet: ekile, akeberu, erai ipei. Tokona, inges, Ateran ngina akire, agielar nenikeng, atemar ngisitiyai inges ngatameta nguna erai ngunakeng. Ngaketameta, inges atemar, Akecamit, ka Akecamit erai Akekirot.

64 Tokona kingolik ngina enyaritai ateran ngina eseunit ekile, ka kisikwaanik ngina a ekuwuam ka ngina ka akuwan ngina angarwa anu, Jezebel ngina alolo ngina abu tokukur Akab, ngina ewalit akibuses angiboro adaadang. Kingolik ekanisa, epite ngolopei ngol, nai amalaat neni eyiai akirot ka Akuj ngina ayiaran; ngidinio ngulu apolok, ngaduketa nguna apolok, ngisilinga ngulu alalak, emusaara ngolo alalan, agielarosi. Towaas ngikiliok analitare kidokete ngakan neni angun atemar iyookino, toesik ikec toloto kingaren angun. Aliokonu bon, daadang ngun. Kire Laodekia anyamet a ekanisa ngolo emudukana, erai kire nguna irworo Ebaibul ebe ikokinete nenipei. "Ebala, abarit Ayong. Eboii Ayong ikwa akwin. Emam ibore ecana." Ka emam nyiyeni iyong atemar irai ekuliakit, ngolo ikitimitoi, emuduk, ekangican, ngolo ileri: ikwabo nyiyeni iyong." Arai pa kerai ngun NGUNA EBALA EKAPOLON, Apukokinio 3, emam nyasiomit ayong ngun. Ikoni inges nen, ka nyeyeni inges! Totami ngun.

65 Arai kilimok iyong aberu kori ekile, alorot, ngina eleri, ka tolimok iyong ikec atemar elerete ikec, ido temasi yong "Kimukek ekon tic ailope," kan nyo, eyiai ibore ekadakina anadam aiwace. Eyiai ibore ngini emunaara anadam kec.

Ka ngina isiomia iyong akirot ka Akuj, epite ngolo ebeitor ngitunga kitiyaata, ka ebatisimu ngolo a Ekuwuam ngolo Akwangan angolo ikiyakar iwon ngarwanu, ka, ngitunga, kan nyo, ikiteete iyong esibit ekerepit. Ilimokini iyong ikec: "Iitana iyeg..." Iitana ikec akidounio ngina angaarei. Iitana ikec akinup Ebaibul.

66 Ebasai ikec, "Arai ngul ngiemuto angiyudayan, ngikaru ngulu kolong. Eyakatar ekosi kanisa erot." Ekangican, ngolo ikitimitoi, emuduk, eleri, ka nyeyeni. Ebala Ebaibul adoketai ngina alomasi ikec tooma.

Ikokini ekaduan ngolo iyookino etwaniari aanyun ngun ai? Emam nyayeni ayong.

Alolout ngun lokanisai yok daadang, angina kibois. Kingolik iyong ngun, alorwa angulu alolo. "Akerimon ka atanakokukeng," nguna ana Apukokinio 17, ainanakin ngitunga ngulu erai "ngikuliak, ngimudukanotin, ngulu itimitoi" akekitatam ngina asioloji ngina esepit Anakirot ka Akuj. "Ka aponi toriamunai alotoomakeng ngitai angipii, ngulu angikiliok ka ngaberu anakiboisio adaadang." Akilo bo akiriun ngitunga...

Itogogongit Kristo Akekirot, ngina enirit ngitunga. Emam nyeniri inges ngitunga alokanisai ngulu enirarito ngidinio ngulu apolok ka nguna itiyao nguna apolok, ka ngiticisio ngulu apolok ka ngigogosio ka akinup ngiboro ngulu emam ngiyeni. Nai eniri Akirot ka Akuj Ateran a Kristo.

67 Tokona toripu. Ikisimui aripun ebe ikatakinit ekanisa akiriun ngitunga isitiyai nginapen ngulu ebusak ka ngikwayiai, ka ngaberu nguna ewoito ngitim ka iwasakina ngirangi loreetin. Ka etamete ikec... ka eyoosi ikec ebi ngipian. Toliokoko ikwa satan, tokerete nakware lodonga ikwa, nyitam ngadi nguna ikote nen. Ka ngunapei etamete ikec anen. Ka nguna etamete ikec ngun, "emam ngace. ibusak ngun." Nai, kingolik iyong, erai ngun aliokonu. Emam ngun nyerai Akirot ka Akuj.

68 Ngolopite, isupunia Ateran ngatameta ka Akuj, anguna ka akiricit Akekirot. Tokona toripu. Tokona oriputu iwon Kristo.

Ibala yong, "Ejok, kwana, kidaru adakikat, anibo akibuses naga ngina irworo iyong?"

Ebala Ebaibul, alotooma Isaya 53:2, ebe, ngina abunio Yesu, "Amam akibuses anenikeng, ngina eitania iwon anenikeng." Iyookino ngun aa? [Temari atukot, "Amen."] Amam akibuses anen. Arai bunite Inges ka akibuses angina angakwapin, ikwa eyakar Satan ngirwa lu, keemito ngitunga nenikeng ka acamun Inges lopite ngolopei acamuniata ekanisa ngarwanu. Kenupito ikes Inges, Kijaunito Inges, ikwa ejauniata Satan nakuwarina. Kire, kijaunito. Nai emam pa abu Inges bu anakibuses angin, nai ebunene Inges jwijwi anakibuses angipitesio. Anen, emam pa ebus Kristo, paapol, pa agogong, pa arienyana. Emam nyeseuni Akuj ekabila ngol.

69 Atamunit ayong apei paki abu ekaduaran kitipeiyo-akitolomun ekabaka, alemun ekabaka alodwe a Yese, ayaar akibois ngina a ece kabaka, Saulo. Abu Yese yau inges kinga, lokokukeng ngolo apolon, ngolo aburon, edya ngolo ajokan. Temari inges, "Ibusiar ebokot anakou keng."

Tolosi ekaduaran abukokin akimiet nakoukeng. Temari inges, "Anger Akuj inges." Ka abu Inges tonger ikec daadang, akitodol ngina adolunio neni angolo cici, ngini akuduno aloseketa, ngolo angale. Ka tobukokini ikimiet nakoukeng, temari inges, "Aseu Akuj inges." Kingolik? Eseo iwon angakonyen. Ese Akuj kan ngipitesio.

Ngipitesio; amam ngolo angipitesio angulu ekote ngulu a Yesu Kristo. Eyiarete alotooma kon ka kidodiunito Inges. Ikianyuni iwon atemar erai kire. Emam nyerai akibuses ka akwap anenikeng enirit Ateran. Erai ngikepitesio, ngipitesio a ekanisa, ikec iwarit Yesu; meere ngaduketa nguna apolok, neni eyia ngidinio ngulu apolok, neni elalak ngimembai. Iikinit Inges akiriamun ka ngiarei kori ngiuni ngulu ecunakina kaapei. Kire. Nen iwaakinit ekanupan ngolo akire aketametait, erai akidodiuna ka Akirot ka Akuj alotooma Akekiyookino, nguna erai. Aseun kan Akekirot meere akibuses ngina ka atukot angina eminasi ngakwapin. Eremokino ikec ngun.

Tomam aiumokinit kelaki inges anenikeng, narai atwania inges Akepukokinio, Ka emamukatar inges. Emam nyemitakinit Inges inges, alopite angolo itiyaa ka itiyaanakinia, ka etyae angiboro ka akwap daadang ngulu eyakar inges.

70 Iwarit Inges ngikepitesio, ngipitesio a Kristo. Tokona, apaki adioci tokona. Engunapei. Eseuni Inges Ateran akidodiun ngikepitesio, nguna etwaniarito ngikanisai ngulu angarwa anu, ngake kinapeta anege, erai ngamairei ngabungei, narai engerito ikec nu atemar meere akiyookino. Asio ikokinete nai ai? Tokona, iwarit Inges akolongit ngina eyeunor Ateran ngin, Ngiburanian 13:8, ikwanginapei kolong ayakatar, ikwangina eyakar Inges. Iitana araut akekuwan pei, ngakoyo ngunapei ngun, ekuwuam ngolopei, ngiboro daadang kikwaan, todukono kidiama, toraunete nai ngulu yarei apei kuwan. Akitodol ngina eraunia ekanisa ngun, emam ikec nyerai ipei. Ngikepitesio, akirot, anguna ka anyamet ana, mati keyeun. Iitana inges toyeunai ikwaan ka Inges.

Tokona, agolokini ayong, acamit ayong alimokin iyes apolou ngina alimunio ayong ngiboro lu, ka agolokin. Akuwar ngina ngoon, eyapikinit ngisaai ngikanikoumwon nataparac, aponi eketekienyun ayong.

71 Acamit ayong idio alotooma kus abongokin nu. Akalimokinitor ayong iyes idio bore alokiro a Ekapolon nai torai nguna akire aa? arai jwijwi nguna akire. [Tobongokini atukot, "Amen."] Aso kingarakinai ayong, eyeni Akuj atemar iyookino ngun. Emam idio tunganan, anakwapin, alotooma ngalipio nguna angiboro angulu erwori, neni abu apeikirot tooliyo aneni agun. Eyoonokin jwijwi ido kitodolonokinos.

Tar anapaki angina ayakar ayong Phoenix, ngoon, kori akau a ekaru, ka akalimokinit ayong iyes eemut ngol ngolo ebala Alisaa lo, Ngikapolok? Ka abu ayong okolimok iyes, "Iriamunosi ngipian ngikanikaarei kinga inaa," ka erauni angario angakipuceta anu, ka ngace. Ka aponi kigirai ngun nakaratas angiyemuto, epite ngolo alosio arira ngina apolon kidiama lokuwuam, ngamairei ngatomoniuni kidiama, ka ngamairei ngatomoniarei naweaitin. Apotu temasi emam pa apedorete ikec aripun atemar arai nyo; eroko nyeyenuna tar tokona. Ka ngikiliok ngulu iboyete anege alokai ana nakuwarina, awaasi kaapei ka ayong ngina atakanuniata ngun, ngunapei jik alimunitoi. Abu Inges okolimok ayong nguna alose te atakanun, ka apotu totakanut ikonginapei. Epite ngolo apukorotor ngakipuceta, ka alimor akimunono ngina kolong ewaitai alorwa angikeloconok ka ngunace dang, erai cib.

72 Ikwani, akiwo alokidiana ekaamukut, ngikiliok, ikec ngulu amwa ngiuni kori ngiomwon ewaasi tokona anepe ane, ee, ngulu edeparito ngul. Itipeete kidiama ekaamukut, abala Ekuwuam ngolo Akwangan ebe, "Tolemu ataba ngin." Ayakai isua lorika. Temari Inges, "Kimasa kidiama lokuwuam, ka tolimu, "EBALA EKAPOLON KWANA." Abu etiya. Anen kipiripiriuni ekuwuam. Otemari ayong, "Alosai ngatomoniarei ka ngiomwon, iyanyuni iyong akan ka Akuj." Ngikiliok ngulu iboyete anege tokona.

Akolongit ngina atupakini, alosai angulu ayapiarito ngiomwon, towoi aina, otemari ayong, "Tokapakin. Toloma kwap amotoka aina," akeait ngolo ayeungu. Otemari ayong, eyiai ibore ngini ekount

akitiyakin." Ewaliwalaarit nadis, alokidiana alotooma akope ngina apolon. Buni ekuwuam ngolo ipiripiri Anakuj, alotooma agogongu ngina akusia, tonang arwatata alopote angol. Awoi ayong alokwap keng. Abu ayong olaca akakopiya, otingi akakou. Abu bu erai ngakejen ngauni kori ngoumwon alokidiana kang, tocilakini akipanyi anarwatata angin ikwangin, ka kiretu. Ka tobongori kidiama lokuwam, kipiripirakini nabo, ka totiyaun kwap, ngarwa ngauni, abu tobilibilya amoni, ngikilames ngamiangarei. Eirari ayong ngice ebase, "Amen"? ayakasi ikec ngina atakanuniata ngun, toanyu, kiretu ngakiretunet ngauni.

73 Anielomunete ikec anamotokai ka aloboro daadang, ebongunete lalo, temasi, "kikiwanito iyong ngun, kemam neni eyakaunia adeletet."

Abu ayong otema, arai-arai Inges. Erworosi Inges ka ayong." Irworo Akuj alokuwuam angolo ipiripiri. Toanyu? Ka ayiai epir ngolo ka akim ngolo iteete iyese alopikica, ewoi aina.

Ka ani elosi kidiama, temarete ikes, "Erai nyo ngin?"

Otemari ayong, "Aram etube ekikoru ngolo aloto."

Akolongit ngina kiyareyet aina, abu Alaska tosipo kwap. Toanyu? Abu toram apei ramet, aina, ananget ngina esiaunan.

Kaai, iitani iyong akitiyaun idio bore, akisikwaanikinia ngun. Ikwa ekile ngolo abu tobukok acumbi lojag, ka acakakin tooma nakipi, ka temari, "EBALA EKAPOLON KWANA, toyakaunos ngakipi nguna abobok." Ka ece nabo, Yesu, abu tolemu ngakipi kiwaak lojag, ka akituluwor torau eviini.

Iitana iyong toyakatar idio bore, akisikwanina. Inges apolou angun, nguna apotu toloto kidiama ka abongun kwap. Inges ageuni ekuwuam ngolo ipiripiri. Alotooma ngisaai ngatomoniarei ka ngioumwon, aris kiloilook emoru ngol akitodol ngina acilakinia neni eitana irimokinit inges.

74 Reveran. Malim. Blair iboi anege, ete ayong inges tokona, ayiai inges kidiama ama ka abu tolemu ngadi kapongoru, ka ngace dang. Terry Sothmann logo ne, ikec, ka ewaasi anege, ka Billy Paulo. Ka ngikaitotoi, ka ngice dang ngulu iboyete anege, ngulu ayiakasi ama akingolikin nguna atakanunete ngina acilar neni aitana.

Meere ngun ngiemuto. Erai ngun nguna akire. Amam ngun alorwa angulu a Ebaibul. Erai nguna anguna atokona. Toanyu? [Temari atukot, "Amen."] Akuj ngolopei abu ekedodik ayong ngiboro lu, ka etodolokinosi, jik akiodol nanyukuta. Emam nyekuruworo adio paki. Tokona eturor ayong Inges.

75 Ngisabito ngidi ngulu alunyar, Ayiai ayong naanyunet. Ka awoi ayong aneni mukur, ka abeit ayong aanyun epite ngolo eyiakar ekanisa. Ka abu ayong oripu, ebunit anenikang...awoi ayong nooi ikwanaga, engoliarite nakan ngina aloto. Ka ponito lalo atukot angace beru, nguna anapito ejok, towoyak ngitim kec tar nakausinei kec, ngakan angikec lowi, ka ngimarindai todolito kwap ejok. Ka alosete ikec daadang iriamarito elose toyeos, ebi, "Elosete kingaren, ngisigaria ngulu erai ngikristo, ikomaete lojie, tolosi emusalaba akristo alokingaren." Ka ani ayakasi ikec alunyar, abu ayong owo, ka ayiai ibore inaa, Ekuwuam ece, arai Akuj, ka tema, "Ateran ya." Ka ani engoliari, ka alakara ekatau. Ka abu inges kitor nege, ka kitor kaukang.

Akau ka adiourien, ani ebonguni inges lalo, temari, "Tokona etakanuni tokona ekanisa ngolo angarwa anu." Buni nai nabo ekanisa ngolo a Esia. Emam sek nyaanyunitor ayong ekanisa ngolo esiliana ikongin.

Pote nai ngikanisai ngulu dang, ngulu angibukui angulu egelegielia. Atakanete ikitubulito.

76 Ka alimuni ayong nu narai erai ekatic alimokin iyese nguna akire, alongare Akuj. Ka ani elimuni inges, "Buni ekanisa ngolo ka Amerika dang tokona, akilereun," Arai sek kaanyunitor ayong atukot angikuwuamin, ekote nen. Alerete ngaberu, ka ibore ngini asibit ngini pus, ebi erangi ngolo a ejamu a etom. Ka atingito alongaren kec, tomam edio wai ngolo alokidiana anenikeng daadang. Ka etiyaete ikec ibore ngini ekoni nen, edonga ngolo eminasi ngidwe anege, abilabila ka amojiria, ka torwo emiusik. Ka ngina aanyunia ayong ngina ebusa nooi alo U.S.A. etakanuni, adikino ayong erakar.

Tokona, erai nu EBALA EKAPOLON KWANA. Arai kinupit iyong atemar arai ayong ekeketiyan, tonupai ayong tokona. Emam ngalimuni ayong ngun ikongin alotooma akwap. Emam ngisilinga ngulu itemokin anakwap adaadang ngulu akainete ayong alimun ngun arai pa kiyookino.

Ka ani ebuni inges, arai ibore ngini ka asilio ngini aanyunitor ayong. Atamakini ayong, " Akuj, ikwanginapei ikingirikinio isua ngikalimonokinak ka ngikaitotoi atingakin Iyong Ateran, erai ngun nguna ajuwak nguna ikipedori isua etic." Amojiria inges, totingite ibore yen alongaren nginerin keng, anacirikeng, ikwanaga, tobolias ka tomojirias ikwa itiyaata ngidwe lu alokinga anege... anaboliasio nguna aronok nguna ayakatar ikec, amojiria. Arai ngin ngina ebusan alo kristo angulu ka Amerika.

77 Aso kingarakinai ayong, kan akingarakinet ka Akuj, erai ngolo epite ngolo etakanina aloreet Keng. Adikino ayong erakar. Atami ayong, "Akikatakinit daadang, ka alimonokin, ka adiekitoi aa?" Ikec daadang

awoito ngitim, ka amojirias ka tolosete kingaren, totingito nu alongaren. Pote diye, neni awaar ayong alokuwuam. Emam pa abu ayong opedo aanyun Inges. Abu ayong eira Inges irworo kaapei ka ayong; ayiai diyekang. Nai ngina ebelekinotor ikec lowailo, totingito ikec nu. Tomojirias ka tokienas ka tolosete kingaren, kiyatakinito ikwangina, totingito nu alongaren kec.

Tokona, awoi ayong alongarenkeng aina, ka eketiyayan. "Ka alotooma daadang nguna ekatakinit ayong, erai ngun nguna ajuwak nguna apedori ayong etic aa?" Atami ayong, "Akuj, anijokis eketiyakinete ayong ngun? Anijokis apotu ikec eketiyakis? Akigworo na daadang, akilipantar, ka adiekitoi, ka ngaanyunete ka ngakujuwanisia nguna ibu Iyong kidodiu. Ka epite ngolo awaar ayong aina, ka alosit lore ka akigworo akau ka alimonokin nenikec ka ngiboro, anijokis eketiyakinete ayong ngun? Ka tobeite ayong akidodiyar ngun nenikon ibore ngini ikoninen, anguna ka Ateran?"

78 Ka ani awoi ayong aina, etee, tolunyar inges alodiye. Ka itamakini iyong akekau, emam ibore anapit, totingite ngun alongarenkeng ikwangina ayakar inges iloilo ngiseketa keng, ikwangin, emojiaria, topetonori ngakekejen ikwangin. Ka, inges, okoi, asiliana, epite ngolo alosio inges, ka kiloilo akekuwan ikongin. Tokona ayong...

Ibala yong, "Nyo akepolou angun, Lokaato Buranam?" Emam nyayeni ayong. Ayiai ayong alimokin iyes nguna abu ayong engolik.

Ka ani elunyar inges ikwangin, abu ayong eteki inges. Okoi, abu ekesiraka. Abu ayong obobong. Otamakini ayong, "Akuj, atubokina ayong. Emam ayong akikatakinit nabo tokona. Kori apedori ayong ajongore."

Aberu a Carl Williams, arai kiboi iyong ane, ka akirujasit ngina ikilimokinito iyes ayong, ngoon, ngina iriamunito iyes akuwar nginace, ngina ikiinit iyes apodo, engin anen. Alemar alogoro anakanikang.

79 Anen, abu ayong otamak, "Amina ayong-ayong akisimuriakin." Aris ayong kaeka.

Anen, aniegetakin, eira ayong inges ebonguni nabo. Ka ebonguni alowai alo Ateran nginapei ngin ngina etorit lowai lo eekari. Pote nege ngapesur nguna cicik enapito enapenit ngolo a akecekwap aneni eponitotor ikec, ikwa Switzerland, Germany, ka ngunace dang, angini tunganan alokiding kec tonapite nginapen ngulu ikimukorito, daadang towoyak ngitim, ikwa nginapei a ekingaren. Ka enu eponito nege, elosete. "Alosit kingaren, ngisigaria ngulu Kristo, alosit erai lojie." Ani elosete ikec anakingokinet towaa aneni ikiwaar isua, daadang apei ruait, angina kongu abu tolot inaa. Apotu nai kibelekino, ka tolosete kingaren, iriamarito elote.

Ka ani egeunete ikec alosit kidiama nadis, abu nacena tolot naitai a ekaamukut ka atiyaun kwap, ikongin.

Apotu nu togeut alosit nadision. Ani elosete ikec iriamarito, abu ayong oripu ngapesur ngaarei nguna cicik alokau, asibito nguna ka ace kwap angina gela, ebi Sweden kori Switzerland, kori iwace. Apotu togeut akingoliar kau, ka toriamut...abu ayong otema, "Nyityyata ngun! Nyinyout alokilames angul!" Ka ikwa abunio ayong ocelunia ikwangin, obuni nai ayong, alotooma aanyunet, akiwo aina toriyoro ngakakani ikwagin. Abu otamak, "Ejok..."

80 Inges apolou alimunio ayong nguna alimu ayong, nakuwarina. Acamit ayong akingit iyes akingiset. Engelitai alopote angolo ikitamia aa? Epedori tonyaraunitetei ka toseunitetei inges, kipucakinitetei nawai aa? emamukaun nabo ice ngini iyatakinio, iyenete iyes. Epedor aa? Okoi, ee. Okoi, ee.

Totamunite nguna alimunit ayong, ngoon alosaa angolo a ecai. Anapune anguna ka apitun ngini beru ka ngini kile, erai ngikur ngabungiei ekerete, ngabeyiei ngabungiei elosete ngaren. Nai apei bon anenikec eyiari, ka,torai bo, ikwaan ikec daadang: apei alotooma abunget apei. Angini donupe alotooma ikec, abeyie nginapei ka ekurut ngolopei. Apei alotooma kec inges eyiari. Etwakete ngunace daadang.

Emam itunganan ngini epedori aanyun atemar abeyie na nges ationo, ka, okoi, anibo nai ngun. Akuj erai toseu ngun, kerai edya kori apese, ngini nyang-akwangan kori ngini arengan angitim, kori ngini ebuni araun. Akuj eseuni ngun. Meere ngini a kingare iriamunotor, nai ngini a kingaren Akuj esuni. Acepaki ebuni ipei nege, ka ipei... arai kipedori iyong aripun, anabui angina ipimere, aanyun ikec epote iwapei. Engolianak ayong ngun. Akuj Inges etiakuni ngun. Ipei, angina donupe anenikec, ikwaan ca, nai kan aseunio. Erai aurio alotooma akuwan kan aseunio. Elemari Akuj ipei alotooma abunget.

81 Ngina anyounioto ngisirael alo misiri, alorot kec nakwap ngina ka akiikinet, arai ikec ngulu ayapiarito ngabungei ngaarei. Anginidonupe anenikec ayiai namuronot ngina aimesek, kori pakeyarito ikec. Angini tunganan apupi nguna Musa, ekaduaran. angina tunganan anenikec ebatisatai nenikeng, Anagolol angina aregan. Angini tunganan ecuro, ngaberu kaapei ka Mirriam, kidiama ka kwap alokipetet ka anam, ngina amunyarua Akuj emoit. Angini tunganan abu towo kaapei ka Musa, ka kiirasi inges eyeo alokuwuam. Ikec, angina tunganan, imujit emana anariet, ngolo acakunun anadis. Emana ngolo kitete, angina kuwar, ngina erai akisikwaanet a emut, angina tunganan anenikec emujit alotooma keng. Nai, alotooma ngabungei

ngaarei, ngiai apotu kilama? Ngiyarei. Ipei alotooma abunget.

Eyapiarito ngikristo anakwap ngabungei ngamiangakan nakuwarina, akimar ngikatolikai ka nguluca daadang. Ngikristo ngabungei ngamiangakan ngulu ca enyaritai ngikanupak anakwap. Arai kebu adakario nakuwarina, apoloukeng ebe...arai kerai ipei alotooma abunget imario. Emam ngabala ayong erai. Nai anikerai, ngitunga ngamiangakan, alotooma ngisaai ngatomoniarei, kemamukaun ikec. Pa kiira yong ngun. Eyakaunosi ngulu alalak ngulu iitunosi, keyia ngun dang, pa kimarun ekece kimar dang.

82 Kerai nai ngun, ikitakanikinosi iwon, ekone, ebi ikwa abunio Yokana Batista. Tar ngikyakya dang abasi, "nyo abalatar ngakigiret, kan nyo ebakatar ngikyakya kori ngikaduarak ebe, nyo ebakatar ebe mati kebu mono eliya kingarenu ka akinyakun ngiboro daadang aa?"

Abu Inges tema, "Adu Eliya adolun, ka emam pa iyenete iyes ngun."

Apei kolongit alorwa alu kikiesikin iwon iboyo anege, "Anibo adakario eroko ngakisicaneta ngedoluno?"

"Aberun nai emam pa kiyenete iyes ngun."

83 Akuwan daadang, epucakin tooma, idaritai ngun anakilamaret. Emam ngabala ayong ikoninen. Atami ayong emam nnyikote nen. Nai, ekone, ngina elacakinia...

Arai keriamunitai iwon akipup alotai yok, nakuwarina, ebe iitana iwon akisidiirikin ayoko kiyar, ka ngiboro ngulu itiyatai iwon, kimie ekecoco iyong, ikwa lokaatokon ngolo erai eketiyan. Alosi ayong alimun nu erai nguna ke-ekingaren, analitare. Eriya ayong ekaoyan nakuwarina, aneni anu, adepar neni ayakar ayong nibore ice, adiopaki, keyia ngadi, alongaren ngitunga, narai ayakatar ayong ka alacakina alotooma ngamoreta nu. Arai kinupit iyong ayong araut ekaduaran ka Akuj, kiira nguna akalimok ayong yong. Arai keyiai edio kadong lotaukon, tolot neni ka Akuj tokona. Kitiya ngun.

84 Towo apei dakikat bon, ngikiliok. Kingolikisi ngakusi kitatameta nguna ijanakinete iyes. Kingolikisi ngikusi kanisai. Eyakasi lopite jik ngolo irworor Akirot? Etodolikin yes adio doketai daadang aa? Tema, "Arai ayong ekile ngolo ajokan." Ekoni Nikodemo dang nenipei, ka ekote nguluca dang nenipei. Ebusak noi. Toanyu? Emam nguna itiyaete nguna anen.

Ka, anaberu, akacamit ayong yes akitere aroyet, ka kingolikis nguna ecamit Akuj aberu etic. Ka akitere anaroyet Ka akuj; meere anaroyet ka ekanisa tokona, anaroyet ka Akuj; ka aanyun arai kilamit iyong, anakiyar kon, Ateran ngina ka Ekuwuam ngina a Yesu Kristo.

Ngiketiyak, totama iyes dang kongina pei. Iramete iyes ngikoonai ane, akiteyar akipup aitunganan alokeku aye aa? kitiyak iyong nu arai tomam...ka ikigolorio iyong alokanisa aa? Arai kipupi iyong alopite angol, lokaatokan ngolo minat, kimie ekecik yong, alokiro a Yesu Kristo, toem aneni angun tokona.

Ka, aberu, arai pa kipimakin iyong nakitemis ngina angadoketa a Kristoit, meere ekristoit ngolo a esoswai, nai alotaukon, ka ikwaan ba akonikiyar jik ka asatifiket ngina a ekiitanu ka Akuj, anege, ebalabebit torai...

Ka, emembat a ekanisa, arai pakikoni ekus kanisa nen, pakedolit nakitemis ngina angadoketa ka Akirot ka Akuj, tolong alotooma ka toloma neni a Kristo.

85 Erai ngin akikwenyakineta alotau. nyikiyeni iwon esaa, ka emam nyiyeni iyong atemar ngisai ngiai, elomaria ere logo kwap anam naga.

"Okoi, Kaperenaum," ebalabala Yesu, "iyong ngina itopoloor akitodol nadis, ecakunio kwap logiyaana. Narai, erai kitiyatetei ngiticisio ngulu apolok lu alo Sodoma ka Gomorrah, kewoiyete tar nakuwarina." Ka Sodoma, Gomorrah eperete anakooki ka anam angina arengan. Ka Kaperenaum eyiai nakooki ka anam.

Iyong ere, ngolo ibala ebe irai ere angipian, ngolo itopoloor akitodol nadis, ka iyakiya ngiboro ngulu angorianak, ngifashinin ngulu asilianak ka ngiboro, akitodol ngina aponiata ngitunga anakwapin angace akirok asilio yok ka ayeikin nawaitin, lokanisai ngulu ajuwak ka ngipemun, ka nguluca dang, epite ngolo itiyaata iyes. Totamunite, apei kolongit iperi iyong alowap ka anam, ngakoni kap ka ao alokwap kon tokona. Iyiera adedengu ka Akuj alokwap kon. Akitodolo wori etingit Inges esiili ka asinyon angolo ikaca alokidiana ngun? Wori, anam ngin alokekuwaye, torai acukulul keng amaire apei, ebelun lalo nege, ka aleleyar nanam ngina enyaritai Salton. Emunaari akilo akolongit ngina esidion ngina a Pompeii. Los Angeles, Toki.

Tokiwa, iyes nguluca, tobobongut neni ka Akuj. Adolu esaa ka adedengu Keng nakwap. Toema eroko apaki ngina eemet eyiai, ka tolongmutu tooma Kristo.

Elipa woni.

86 Akuj ngolo minat, ngina, alotooma ekuwuam kang, emarani, eleleete ngakiyo nguna ka akiretakineta. Tokorakinai, Okoi Akuj, kotere ngetamete ngitunga a ekanisa anege atemar kori ngitwan, kotere nyetami

ekanisa atemar kori etidingit ayong ikec. Arai ikec toanyut, Ekapolon atemar, erai ngun alotooma amina.

Ikisudai iyong ayong, Akuj ngolo Apolon, atemar alokidiana ka kwap ekikoru lo ngolo alosit ayong, ekaru paka lokaru, akisera Akonikirot. Kisudai ayong, Okoi Akuj, erai kitiyakin nakuwarina, erwor ayong nguna akire. Iyeni iyong atemar erai aanyunet ngina ka Ateran ngin ngina iyookino. Aya ayong ekoni kiro kan ngun, Ekapolon, ka alimun ebe arai EBALA EKAPOLON KWANA. Ka ebi ca atami ayong, Ekapolon, alotooma nguna etiyiai ayong.

Aso ekelipi ayong Iyong, Ekapolon, alokiro a Yesu, Tocamat ngitunga kilakilakaros make, nakuwarina, ka toema ananyunyura angina ebunit, narai igiritai Ikabod lopukei angakais angibukui. Emacar ngolo kirion inges adengokin nenikeng. Ekadakinit ekuwuam ka Akuj nawai anenikeng, ka epimi ikec anakilo ka arimun ekadakina. Ngasuban nguna a ekabaka Nabukadnesa erucakis nabo, kaapei ka ngatukosia nguna aemeret ka ngaberu nguna elerete, tonyaras ebe ngikristo.

87 Okoi Akuj ngolo Anakuj, kisioni akwap ngina asecan ka ngitunga ngulu asecesecak, Ekapolon, ikwangina ikiyakar nakuwarina. Akuj, ekatakinit ayong akiwo alokiding ka akingit akision ngina ekujuwana, ebe kirwo neni eyiai asepic na nakuwarina ka tonyara Akoniteran tongaa ngatameta, Ekapolon, kiriamaros meere ka aanyunet ngina angikisila ka akitatam, nai kan aruunet keemut ngolo ecai ngolo a Ekapolon Yesu Kristo. Tokorak ngun, Okoi Akuj. Toyenunai, nakuwarina, atemar irai Iyong Akuj, ka erai akonikirot ngina Iyookino. Eringa, ka akiyaparit, aloreet angolo angitunga, ikinyarit isua ikec topupokis Akonikirot.

Alokiro a Yesu Kristo, elipi ayong angunakec, Ekapolon. Ikianyut ikec Iyong, adepar edio torube ngolo ka angayangayat, tolot alokiding asepic kec ka tolimok ikec nguna alotain kec. Ka iyeni Iyong, Ekapolon, atemar, tokona, nguna itiyasi. Iyeni Iyong ngun atemar erai nguna iyookino, Okoi Akuj. Ka ekelipit ayong Yong, alokiro a Yesu, tocamak ekuwuam kimaima nabo, Ekapolon, ka kiriu anatukot ana, Ekapolon, ngulu igiritai tooma lokitaabo aimesek ngolo ka akiyar. Tokorak ngun, Okoi Akuj. Elipi ayong a ekatau daadang.

Ngitunga lu, anakuwan, Ekapolon, kakainakis ayong edee ngolo esidion ngolo keyakatar ikec, akigangia eemut. Kitiyakis idio bore daadang ngini epedorete ikec. Nai, Okoi Akuj, ani edoli akiwap ngun, ka Alomar tooma ngun, elipi ayong, Akuj, atemar torau naga akuwar ngina iropia Iyong ikec ka abukokin ikec Ekonikuwuam ngolo Akwuangan natukonokin na. Ka arai nyeyakaun idio ngini eboliarit kori ngini epori car anege, nai torai akigworo ka akiwor, ka akiki, totingito ngaamwar ka alitare, ani iteo iwon etube ibeluka alokwapayok, nakuwarina. Tokorak ngun, Akuj. Elipi ayong alotooma akikinyoma ngina apedori, Alokiro a Yesu Kristo.

88 Lokaato kang, nakaato, emam nyayeni ayong ngace nguna limuno, arai kariamunit ayong ajokis anakonyen kon, kan apedor ka Akuj, arai ikinupit iyong ayong araut ekaduaran ka Akuj. Erai nag angina ke kingaren ayong alimun nugu alokingaren ngitunga emam sek nyalimunitor ayong ngun. Nai apupi ayong etube ngoloke ecepit. Emam sek nyekoni ayong ne. Iyete iyes atemar emam. Emam sek nyetiyiai ayong ikwana. Ekusikusi ayong alotooma alimun eemut ngol ke erwor ngakiro nu. Asepesepet ayong anawaitin ka ngunace dang, aesikin etic ngun. Nai alimunosi, ka ewoete anakolongit a etube, ikwa esuda atemar erworit ayong nguna iyookino. Erai atemar EBALA EKAPOLON AKUJ KWANA!...?...

Okoi, Pentekoste, toem anguna ka akonikiyar. Toem naamwar ka alitare ka kikaleu noi, eringa nyengela, narai ebunit esaa ngolo igworio yong nai emam akigworo ngin nyikifaidakini iyong nguna ajokak. Narai abu Esau kiwar akibois, ngina ka akepolou, nai emam pa abu toriamu. Ekecikakini iyes, okoi, Kalitonia. Okoi, atukonokin ngina a becara a Full Gospel, ngulu amina ayong, ngulu aesik ayong ka ngulu eenikina, ka ekatau daadang, ekecikakini ayong iyes neni a Yesu Kristo, nakuwarina. Toema nenikeng! Nyicamak satan ikitililimuni iyong anenianu. Kiboyoto ka inges akitodol, angini tunganan, ilelebunosi ka Ekuwuam ngolo Akwuagan, analalau, akitodol ngina ikiyaunia iyong nakiro na, ngina ikiinakini iyes ngaberu arikin kidiiriata, ngina ikiinakini iyes dang ngikiliok arikin kidiiriata. Kibala yong iyakatar iyong ekuwuam nai tongerete akirot, erai ece kuwuam eyai toomakon. Eyai Ekuwuam ka Akuj tooma nakiro Keng, ngina a Mesaya, akirot ngina iwasakinitai akimwet. Iitana Ateran torai a Mesayat, akirot ngina iwasakinitai akimwet.

89 Owaa angakejen yok, alokiro a Yesu Kristo. Arai pa kiirarete iyes ekatoil nabo...Nai, kitojok Akuj, anyounit ayong nakwap angikirionok, alosaai angidikidio. Acepaki nyabonguni ayong. Emam nyayeni ayong. Nai akalimokinit ayong iyes, a ekatau daadang, akalimok ayong iyes nguna akire. Emam ayong ngimunonikina alimokin iyes ngakiro daadang nguna abu Akuj okolimok ayong alimun. Ka alimu ayong ngun alokiro a Ekapolon.

Erai apaki ngina ajokan. Nyayeni ayong epite ngolo limunet. ekatak ayong aesikin alitare ngarwatin ngauni kori ngomwon, nai nyapedori. Erai na apaki ngina ajokan. Nyikimurianakinete iyong ngun. Erai naga apaki, acepaki, eyakar Akuj anyara anyaraet ngina esidion. Emam nyayeni ayong. Enyarai Inges akenyaraet ngina esidion, acekolongit. Wori? Emam nyayeni ayong. Nai akalimokini ayong yong, ikwapei ayakar aanyunet, etakani angetaki Ateran.

Kingolik yong ngikanisai ngulu ka esoswai eponito tooma. Ngina abunio Ateran ngina ajoton aomun

akimiet, abu kipiyo ariamun. Nai abu Ateran toloma tooma. Toyakaun adakario. "Eroko inges elosit akigiel akimwet, todoluni Eteran."

Ijotoi iyong aa? Tokienyu, atipei, bwa nenikon. Ka elipa iwon, angini tunganan, esibit eyakai iwon atwanare anadakikat anapei ana, Alokiro a Ekapolon. ocamakisi, angina tunganan, kilip alopite keng.

90 Akuj ngolo Apolon, kisioni isua. Ekapolon, kisioni ayong. Kisioni isua daadang. Ani jokis itiyaete ngun, nyimitak nguna ikitiyai iwon, arai kisipiyoroi iwon aloboro lu? awoi ayong akilip akisioniyo, Okoi Akuj, eroko ere ngolo apolon lo nyelomara kwap anam ka eroko atubokinio ka Akuj ngepiara ekikoru lo. Elipi ayong, Akuj, ebe tonyara akoni Teran. Ecikakinit ayong ikec nenikon tokona, Alokiro a Yesu Kristo. Amen. Amen...?...Alimunit ayong nguna iyookino...?...



www.messagehub.info

Ngalimonokineta nguna a
William Marrion Buranam
"...alorua angulu ke etoil..." Apuk. 10:7